

సత్పాత్రులను జూచి యతఁడు ధానము చేయుచుండెను. భయశీలుఁడుగాన సతనిని వెరిపించి దుర్తార్థులు దనమాను న్వీకరించుచుండిరి.

‘ఆథెన్సు’ పట్టణములో నతఁడు ‘ఆర్కను’ అను పెరున నొక న్యాయాధికారిగ నియోగింపఁబడెను. ముఖశాల కందఱి కంటె ముందుగ నతఁడు బోవును. అక్కడనుండి లేఖకులు వెళ్లినపైని అతఁడు వచ్చును. పురవాసులతోఁ గలిసి మెలిసి తిరుగుట కతఁడు భయపడుచుండెను. వారిని తన గృహము నకు భోజనమునకు బిలచుటగాని వారి గృహములకు నతఁడు వెళ్లుటగాని లేదు. ఇతరు లతని దర్శనమునకు వచ్చిన భయము చేత వారికి దర్శన మియ్యక వారిని బంపివేయుచుండెను. సెలవుదినములలోఁ గవాటములు వేసి స్వగృహములో నతఁడు మెనఱుచుండెను. వేయేల? నిసియస్సుయొక్క జీవితకాల మంతయు జాగ్రహకతతోఁ గడుపఁబడెను. అతఁడు యజమాని యైనను బ్రజలవిషయమై పాటుపడెను. వాచాలత్వము సామర్థ్యము గలవారిచేతఁ బ్రజలు పనులను చేయించుకొనినను వారి నీర్వ్యతోఁ జూచుట కలదని యతని యభిప్రాయము. అందుచేత నేపనికైన నతఁడుఁ బూనుకొనలేదు. ముందు మెనుక లాలోచించి పూనుకొనినపని నతఁడు సాంతముచేసి జయమును బొందుచుండెను. ప్రజల కీర్వ్య కలుగునను భయముచేత కొంచెము తన ప్రతాపమువలన కలిగినను జయ మద్భు

వ్యముచేత కలిగినని యతఁడు చెప్పుచుండెను. ఆకాలములో 'అథీనియనులు' విశేషముగ బాధలు పడుచున్నను వానిని పరుల దోషములవలన సంభవించె నని వారు పలుకుచుండిరి గాని 'నిసియస్సు'వలన సంప్రాప్తమయ్యె నని వారు చెప్పుట లేదు.

ఈకాలములో నాథెన్సు పట్టణములో నొక వక్త బయలు దేరెను. అతని పేరు 'ఆల్బిబియాడీసు'. ఇతరులవలె నతఁడు దుర్మార్గుఁడు కాకపోయినను నతని గుణములు విపరీతముగ నుండెను. దుర్మార్గులను వెడలఁగొట్టి పట్టణమునకు స్వాస్థ్యమును నిసియస్సు తెచ్చునరికి 'ఆల్బిబియాడీసు'వలన నది తగ్గిపోయి మరల దౌర్జన్యములు బయలుదేరెను.

ఈలోపున స్పార్టనులకు 'అథీనియను'లకు యుద్ధము పొసగినను నిసియసు రెండుకక్షలవారికి సంధిచేయుటకు యత్నించెను. పెద్దలందఱుందుకు సంతసించిరి. ఒక సంవత్సరము నఱకు వారు యుద్ధము మానిరి. కుక్కుట ధ్వని విని వారు నయము లేచుచుండిరి. రణభేరి మ్రోగుట లేదు. అట్టి సమయమున స్పార్టనుల రాయబారులుగూడ వచ్చిరి. సంధిమాటలు సభామండపమున జరుగుచుండెను. ఆల్బిబియాడీసుయొక్క ప్రేరణచేత సంధిమాటలు పొసఁగలేదు. పడుచువారు యుద్ధమునకు వృద్ధులు సంధికి యిట్లు నిరుత్తేగలుగ అథీనియనులు విడిరి. మాటలు పొసఁగనందున రాయబారులు లేచిపోయిరి.

అధినియనులకు కొవ ముద్రేకించెను. నిసియస్సు, ఆల్నిబియా డీసు, మజియొకనిని వీరి మువ్వరలో నొకనిని దేశోచ్చాటన చేయుటకు వారు యత్నించిరి. అంతలో వీరిరువురు కలిసి స్నేహము చేసికొని మూడవవానిని దేశోచ్చాటన జేయించిరి. వీరుభయులు సంధి జేసికొనుట జూచి ప్రజలు మిగుల సంతసించిరి.

పరదేశీయుల ప్రోత్సాహముచేత అధీనియనులు సిసిలీ ద్వీపముపైకి దండెత్తిపోవఁ దలచిరి. కూడదని నిసియస్సు, సోక్రటీసు మొదలగువారు; కూడునని ఆల్నిబియాడీసు మొదలగు పడుచువారు; సపక్ష పరసక్షముగ సభలో వాదించిరి. సభవారు దండెత్తి వెళ్లుటకు యత్నించి 'నిసియస్సును' 'ఆల్నిబియాడీసు'ను సేనానాయకులుగ నియమించి దళము లాయత్త పఱచిరి. వా రా ద్వీపమునకు తర్లి వెళ్లిరి. అక్కడనుండి ఆల్నిబియాడీసు విమర్శనకు మరలినందున సేనాధిపత్యము నిసియస్సుకిచ్చిరి. అతఁడు యుద్ధము సాంఘముచేసి దుర్గములను బట్టుకొని ద్వీపములో ముఖ్యపట్టణమైన 'సిరాక్యూసు'ను ముట్టడించి దాని లొంగదీసెను. ఆ పట్టణము లోఁబడిన పిదప దాని చుట్టు పరిఘల కైతించి దుర్గములు కట్టి యగడ్డ నతఁడు త్రవ్వించుచుండెను. మూత్రకృచ్ఛరోగముతో నతఁడు బాధ పడుచుండియు స్వీకృతములో నిన్ని కార్యములు చేసినందు కతనిని స్వదేశీయులు శ్లాఘించిరి.

ఇంతలో సిరాక్యాజ నగరవాసులకు కొందఱు సహాయులైనందున వారు తిరుగంబడి నిసియస్సును రణములో వోడించిరి. నాకాహాములోకూడ నతఁడు పరాభవము నొందెను. వారు తరుముకొని వచ్చుటచేత నతఁడు పట్టణము లోఁ బ్రవేశించెను. అతఁడు కట్టించుచున్న పరిఘలమూలమున బయట కతనికిగాని నతని సైనికులకుగాని రావీలులేక పోయెను. రేపుపట్టణమును వారు పట్టుకొనినందున వీ గా మార్గమున నైనఁ బారిపోలేకపోయిరి. ఈ దురవస్థను అథీనియనులు విని మఱి కొంత సైన్యమును జేర్చి 'డెమాస్తనీసు'ను సేనానిగఁ జేసిపంపిరి. వారు వచ్చి నిసియస్సు చేసిన సలహా ప్రకారము నడవక వెంటనే యుద్ధమునకుఁ గడచిరి. ఈ యుద్ధములో రెండువేల అథీనియనులు వీరస్వర్గమును బొందిరి. 'డెమాస్తనీసు'యొక్క తొందరపాటుచేత నీ యపజయము అథీనియనులకుఁ గలిగెను. సైనికులు నిరుత్సాహులైరి. వారు ఘాపితులై కృశించిరి. వారికి సహాయ మిచ్చుటకు స్వదేశము నుండి సైన్యము వచ్చు విధము గనఁబడదు.

అప్పుడు అథీనియనులు నావల నెక్కి స్వదేశోన్ముఖులైరి. శత్రువులు పరస్పరముగ నున్నట్లుండి, వారు బయలుదేరి నావలను గడుపుచుండ మిడుతల దండువలె యుద్ధనావలతో నాక్రమించి ఘోరముగ సముద్రముమీఁదఁ బోరాడిరి. అథీనియనుల యుద్ధనావలు భారము కలవియగుటచేత




భారములెని శత్రువుల నావలవలె సుఖువుగ సంచరించుటకు సమర్థత లేకపోయి వేగముగఁ బట్టుపడెను. రాళ్లను రువ్వీ శత్రువులు వీరి నావలను గొన్నిటిని ముంచివేసిరి. పట్టు పడిన నావలలోనివారు ఖైదలయిరి. అందులో నిసియస్సు యొక్క శ్రమలు చెప్పులేము. అతఁడు వృద్ధు, రోగి, భోగి; అతని సలహాకు విరుద్ధముగ నీ యుద్ధము జరిగెను. దాని ఫలితము నతఁ డనుభవింపవలసివచ్చెను. డెమాస్త్రసీసు (వక్త డెమాస్త్రసీసుకాఁ డితఁడు), పరాభవమును బొందలేక పొడు చుకొని వచ్చెను. శత్రువులు కనికరము చూపక వీరిని నఱకుచుండిరి. దీని కంతము కనఁబడలేదు. శత్రు సేనాధి పతియైన 'గిలిప్పసు'ను కలిసికొని, "దయాదాక్షిణ్యమును జూపుటకుఁ గాల మిదియే. మేము ధూపాయితలమైతిమి. మమ్ము కరుణించి మీరు మా కభయ మియ్యవలె"నని 'నిసియస్సు' ప్రార్థించెను. అప్పుడు యుద్ధముఁ జాలించవలసిన దని 'గిలిప్పసు' ఉత్తరువు చేసెను. అప్పుడు 'సిరాక్యూజ'నులు సభఁజేసి హతశేషులైన అథీనియనులను గనులలోఁ బనిఁ జేయుటకును వారి సేనాధిపతులఁ జంపించి వేయవలసిన దనియు తీరుమానముఁ జేసిరి. ఆప్రకారముగ 'నిసియస్సు'ను రాళ్లతోఁ గొట్టి వారు చంపివేసిరి. గనులలో పనికిఁబోయిన 'అథీనియనులు' తుత్తిపాసాది బాధలచేత శ్రమపడి మడిసిరి. మఱికొందఱు బానిసలుగ శత్రువులచేత నమ్మబడిరి. ఒకఁడు

‘అథేషు’ పట్టణమునకుఁ బోయి ట్టరముఁ జయించుకొనుచు మంగలివానితో నీ దుర్వార్తను జెప్పెను. పట్టణములో నా సంగతి తెలియవందున ట్టరకుఁడు వెంటనే పట్టణములోనికిఁ బోయి యధికారులతో నీ సంగతిఁ జెప్పెను. వా రాచార్తను విశ్వసించక చెప్పినవానినిఁ బట్టి తెప్పించి చూడఁగ తెలియని యీ దుర్వార్త నతఁడుఁ జెప్పినందు కతనిని శిక్షించిరి. ఇంతలో నిజము తెలిసెను. నాగరికులందఱు దుఃఖాక్రాంతులైరి. నిసియను మొదలగు సేనాధిపతులు దుర్గరణమునకు వారు విలపించిరి. ప్రతి గృహములోను రోదవశబ్దము తన్ను మఱియొకటి వినఁబడదు. దుర్వార్తాశ్రవణముచేత నా దినము చారికి దుర్దినము య్యెను. సడుచువారి యాలోచనలను గ్రహించి, పృథ్వుల దూరాలోచనలను నిగ్రహించినందున వారి కీ దురవస్థ సంప్రాప్తమై కొన్నితరములనఱకు ‘అథీనియనులు’ శిరస్స నెత్తుకొని తిరుగలేదు. ఈ సంగతులు క్రీ. పూ. సం॥ ౪౦౩ రములో జరిగెను.

‘నిసియస్సు’ దూరవర్షియైనను, ప్రాప్తకాలజ్ఞుఁడు కావందున, నీ పరాభవము సమకూడెను. అందులో, సేనాధిపతి సంప్రాప్తకాలమునకుఁ దగినటులఁ బన్నాగములఁ బన్నుటకుఁ దగిన కుశాగ్రబుద్ధి గలిగియుండవలెను. అతఁడు నిసియను వలె దీర్ఘాలోచనపరుఁడైన, శత్రువులు సమయము వేచియుండురు గనుక నతనిని పరిభవించుదురు. వారికి సమయ మతః

డియ్యకూడదు. కేవలము దూరవర్షియైగాని, కేవలము ప్రాంత  
కాలజ్ఞుడై గాని యతఁ డుండఁగూడదు. అందుచేత సైన్యాధి  
పత్యమునందఱు వుచ్చుకొనరు. స్వసైన్యరక్షణఁ జేయుచు,  
శత్రుసైన్య గతులు గుఱ్ఱైఁజిగియుండవలెను. ఏ సమయమున  
నైన నతఁ డేమరిపాటుగ నుండినను సైన్యములు నశించుటయే  
గాక స్వదేశమున కపక్షిరి వచ్చును.



## ‘మార్కసు క్రొసస్సు

—o—o—o—

‘క్రొసస్సు’ రోముచట్టణములో నివసించుచుండెను. అతని తండ్రి గుణదోషవివేచకుడు (Censor) గ నుండెను. వీరన్నదమ్ములు మువ్వరు. అందులో నితడు కడపటివాడు. అన్నదమ్ములందఱు తండ్రికాలములో వివాహమాడిరి. వారందఱు తండ్రితోఁ గలిసి భోజనముఁ జేయుచుండిరి. పెద్దన్నగారు కాలము చేసినపిదప నతని కుటుంబమును ‘క్రొసస్సు’ సంరక్షణ చేయుచుండెను. అతడు జతేంద్రియుడైనను నొక సతీమణి (Vestal Virgin) యొక్కగృహమును తక్కువవెలకు పుచ్చుకొనఁ నలంచి యామెతో సరససల్లాహము లాడుచుండె నని నొక వదంతి కలిగెను గాని, నది నిజమైనది కాదు. అతడు మంచిగుణములు కలవాడైనను, దురాశాపరుడని యెంచి, న్యాయాధికారు లతనిని శిక్షచేయక విడిచిరి. సతీమణి స్వగృహము నతని కప్పివేసెను.

ఈ దురాశచేత నతని గుణములు నన్నెకక్కలేదు. మొదటతని యాస్తి 300 టాలెంటు (1 టాలెంటు = 100 కాసులు). రాజకీయన్యనహాగములలో నున్నపుడు విశేషముగ ధనార్జన సతఁడు చేసెను. అందులో, యుద్ధములలో కొల్ల పెట్టి తెచ్చినది కొంత, గృహములు కాలిపోవుచున్నపుడు

పైని పాఠ వేసిన పస్త్రులను దొంగిలించి తెచ్చిన సొమ్ము కొంత కలదు. ఈవిధమున నతఁడు 2,000 టాలంటులు గణించెను.

రోముపట్టణములోని గృహములు సాధారణముగ నిప్పు ముట్టుకొని తగులబడుచుండెను. గృహములన్నియు కలిసి యుండుటచేత శీఘ్రముగ నవి యంటుకొనినందున వాని నార్పుట కవకాశము లేకపోయెను. అందుచేత నతఁడు కమ్మరులు లేపకారులను సుమారు 500 మందిని బాగ్రతచేసెను. నిప్పుంటుకొనిన గృహములను వాని సమీపమున నున్న వానిని నతఁడు గొనుచున్నందున పట్టణములో చాల భాగ మత నిద్రియై యుండెను. అయిన నతఁడు డొక గృహములో వాసము చేయుచు మిగిలినవానిని కట్టించలేదు. ఆ నివాసమైనను, విరివిగ నున్నదికాదు.

అతనికి వెండిగనులు మెండుగ గలవు. వాని రాబడి విశేషముగ నుండెను. వానియొద్దనున్న బానిస లనేక వ్యాపారములను నేర్చినవారు. వైటికులును (Diamond Cutters) వర్ధకులు (Carpenters), రుక్తకారకులు (Goldsmiths), ముండులు (Barbers), రజకులు (Washermen), మాంసికులు (Meat Sellers), భారవాహకులు మొదలగువారతనియొద్ద పనిఁ జేయుచుండిరి. వీరిమూలమున పచ్చుచున్న సత్త మధికముగ నుండెను. లేఖకులుకూడ నతనియొద్ద నుండిరి. ఎవ రెవరి కెటు లటుల పనుల నిరించి వారి వారిచేత నతఁడు పనులను జేయించెను.

అభ్యాగతుల నెన్న డతఁడు పొమ్మనలేదు. పటాటోపము లేక స్నేహితులకు విందు లతఁడప్పు డప్పుడు చేసెను. వారికి వడ్డి లేకుండ ఋణముల నిచ్చుచుండెను గాని వా రేగోజున సొమ్ము విచ్చివేసెన మని చెప్పిరో యారోజున నతఁడు ఖచితముగ సొమ్ముఁ బుచ్చుకొనుచుండెను. న్యవహారములో మిక్కిలి నిష్కర్ష గ నతఁడు మాటలాడును. కుచ్చితవ్యాపారము లేమియు నతనిలో లేవు.

అన్ని విషయలలో నతఁడు ముఖ్యముగ వైకృత్యము నభ్యసించెను. గొప్పనక్ష కాకపోయినను సభాకంప మతనికి లేదు. శిశిరో, పాంపేయి, సీజేరు; వీరు ప్రతివాదిపక్షమునఁ బ్రసంగించుట కిష్టపడనపుడు, క్రాససు లేచి వానిపక్షమున మాటలాడుచుండెను. ప్రసిద్ధికెక్కిన న్యాయవాదులచేత విడువఁబడిన ప్రతివాదులను చేరఁదీసి వారిపక్షము నితఁ డవలంబించెను. అందుచేతఁ బ్రజ లితనిని నుతించిరి. రోమనులలో నెట్టి యధముఁడైనను వాని కితఁడు వందనముచేసి వానివలనఁ బ్రతివందనములను గైకొనుచుండెను.

ఇతఁడు దేశచరిత్రలను, మహాపురుషులచరిత్రలను బాగుగఁ జదివెను. మహామహోపాధ్యాయుఁడైన 'ఆరిస్టాటి' లుపన్యసించిన తత్వజ్ఞానమునం దితని కభిలాష మెండుగనుండి, దాని ననుసరించెను.

ఆరోజులలో 'మేరియస్సు' 'సిన్నా' యను నిరువురు రోమనులు సెనేటుసభలోఁ గట్ వహించినందున, వారిమూల

మునఁ బ్రజలకు రాజ్యమునకుఁగూడ కొంత వేడి కలిగెను. కొండలు మహా కులీనులను పట్టి కట్టి తెచ్చి వారికి మరణ దండన విధించిరి. అటుల దుర్గరణము నొందినవారలలో క్రాససు యొక్క తండ్రి, జ్యేష్ఠభ్రాత లిరువురుండిరి. ఈ భయముచేత క్రాసస్సు స్పానియాదేశమున కిరువురు స్నేహితులు నిరువది పరివారకులతో కలిసి ప్రచ్ఛన్నవేషముతో లేచిపోయెను. అక్కడనుగూడఁ బ్రజలట్టుడికనట్టుడుకుచుండిరి. దానినిఁ జూచి, యతఁడొంటరిగ సముద్రతీరముననున్న నొక కొండబిలములోఁ బ్రవేశించి, యక్కడ కాలమును గడుపుచుండెను. భోజనపదార్థముల సతని స్నేహితుఁడైన 'విచియస్సు' స్వసరిచారకుని చేతి కిచ్చి ప్రచ్ఛన్నముగ బిలద్వారమున నుంపించుచుండెను. వానిని సతఁడు స్వీకరించి పొట్టపోసికొనుచుండెను. ఒంటరిగ కాలము గడుపుట కష్టముని గ్రహించి స్నేహితుఁ డిరువురు కన్యల సతనియొద్దకుఁ బంపించెను. వారితో సతఁడు కాలయాపనచేసి, యెనిమిదిమాసము లందులో నుండి 'సిన్నా' మరణము నొందెనను వార్త విని బయటకు నచ్చిచేరెను.

అజ్ఞాతవాసానంతరమున సతఁడు ౨,౫౦౦ ల కాల్బలమును భోగుచేసి, వానితోఁగూడివెల్లి, రోమనునాయకుఁడైన సిల్లాతో సంగమించెను. వీరిరువురు కలిసి యుద్ధమును జేయుచుండిరి. 'క్రాసస్సు' శూరుఁడు కాకపోయినను పట్టుదలతో శత్రువుల నెదిరించి వారినిఁ దగుముచుండెను. దురాశ

చేత చేయరానిపనుల నతఁడు చేయుటచేత నతనిని ప్రజలు దూషించిరి. ఇతనికంటె చిన్నవాఁడైన పాంపేయిని వారు డయితోఁ జూచుచుండిరి. సిల్లాకూడ నతనినిఁ బ్రేమతోఁ జూచుచుండెను. అందుచేత క్రాసస్సుకు శిరోభారముగ నుండెను. ఒక రోజున 'గురుఁడు పాంపేయి' వచ్చుచున్నాడని కొందఱతనితోఁ జెప్పిరి. అప్పు డతఁడు, "వాని గురుత్వ మెంత" యని వారి నడిగెను.

అతఁ డాత్మస్తుతి పరాయణుఁడు. ముఖస్తుతుల కతఁ డీత రులకంటె నెక్కుడుగ నభినందించుచుండెను. శూరత్వములో పాంపేయితో నమానుఁడు కాకపోయినను, వ్యవహారము లలో నతనిని మించెను. ధనముఁగలిగి పరులకు ఋణముల నిచ్చుచు ప్రతివాదులపక్షమున మాటలాడుటచేత నతని మాటలను ప్రజలు విని యతఁ డనుగ్రహించిన పురుషులనె వారు పెద్దయుద్యోగములలో నియమించుచుండిరి. పరదేశ ములలోనుండి పోరాడుచున్నపుడు పాంపేయిని ప్రేమించు చున్నను గ్రామములోనున్నపు డతనిని నిరాకరించి యతనికి వ్యతిరేకముగ క్రాసస్సు బోధించినప్రకారము కార్యములను వారు నిర్వృత్తిచుచుండిరి. సాధారణముగ పాంపేయి నలుగు రిలో మెసలక కార్యార్థియై వచ్చినవారిని తిరస్కరించి సాటో పముతోనుండెను. క్రాసస్సు యెప్పు డందఱితోను కలిసి మెలిసి తిరుగుచు ప్రతివాని కార్యముల శక్తికొలది జేయు



చుండెను. అందుచేత క్రాసస్సును బ్రజలు ప్రేమించిరి. ఐనను వీరిరువురు మహా ప్రాథులు. ప్రబోధనశక్తిగలవారు. వారి ముఖవర్చస్సు ప్రజల నాకర్షించెను.

ఈ కాలములో రోములో నధికారులు మూడు కక్షలుగ నుండిరి. శాంతముగ న్యవహారములను నడుపుట కిష్టముఁ గల వా రందఱకు పాంపేయుఁడు నాయకుఁడు. విచారించక ధారా శముగ కార్యములను నెరవేర్చుటకు సమకట్టినవారికి నీజేరు నాయకుఁడు. ఏపక్షము నొందక ముభానముగ నున్నవారిలో ప్రధానుఁడు క్రాసస్సు. అతఁడు కాలోచితముగ పక్షములను మార్పుచు స్వలాభమున కతఁ డేయెండ కా గొడుగును పట్టు చుండెను.

ఈలోపున దేశములోని నుల్లులందఱు తేకీభవించి సితూరి చేసిరి. వారిని దండించుటకు 'క్రాసస్సు' సేనాధిపత్యమును బుచ్చుకొని దండుతో నెవలెను. వారి సతఁడు దరిమి జయమును బొందుకాలములో 'పాంపేయి' వచ్చి పరారియైనవారి ని బాడిచి చంపెను. కష్టపడినవాఁడు క్రాసస్సు; వీరకిరీటమును బొందినవాఁడు పాంపేయుఁడు. కొంతకాలమునకు పాంపేయునకు అక్షదర్శకోద్యోగము (Consulship) లభించెను. క్రాసస్సునం దభిమానముచేత సతఁ డితని కా యుద్యోగము మఱియొకటి సమకూర్చెను. కాని కొన్ని రోజులకు వారిరువురు కలహించిరి. పనులలో కూడు నని యొకఁడు కూడ

కని మఱియొకఁడు; ఇటుల వీరిరువురు గ్రుద్దులాడిరి. అంతలో వారి యుద్యోగకాల మంతరించెను.

ఇంతలో ప్రజారాజ్యమును ధ్వంసము చేయుటకు 'కట లీను' పేరుగలవాఁ డొక కుట్రను పన్నెను. అందులో 'క్రాస స్స' 'సీజేరు' కలిసియుండిరని వదంతి పుట్టెను. 'వక్తశిశిరో' సభలో క్రాసస్సు కుట్రకారుఁ డని ప్రసంగించెను. వీరిరు వురకు మనస్పర్ధలు రగిలెను. క్రాసస్సు నిర్దోషి యని వెల్లడి యయ్యెను. శిశిరోను జంపుట కతఁ డుద్యక్తుఁ డయ్యెను. కాని యతని కుమారుఁ డతని నాటంకపఱచెను.

కాలాంతరమున సీజేరు అక్షదర్శకుని (Consul) పనికి నిలఁబడుటకు యత్నించెను. కాని పాంపేయుఁడు క్రాసస్సుల కంతఃకలహము లుండుటచేత ముందుగ వారిని మిత్రులుగ చేయఁజూచెను. వారినిఁ గలిపి వారితో నతఁడుఁ గలిసినం దున వారు మువ్వ రజేయులుగ నుండిరి. ఈ మువ్వరి ప్రభుత్వ ములో పాంపేయునికి గాని క్రాసస్సునకు గాని మేలు లేక పోయెను. సీజేరు వారి సహాయముచేత ప్రజారాజ్యమును మార్పుటకు తగిన ప్రయత్నములను జేయుటకు వీలయ్యెను. వీరు మువ్వ రక్షదర్శకులుగ నుండిరి. సీజేరు పనులను బాగుగ నెరవేర్చుచున్నందున నతనిని సేనాధిపతిగ నియోగించిరి. అధికారమును విశేషముగ నడిపించవలె నని 'పాంపేయు'నికి వాంఛ కలిగెను. దురాశకు తోడు సీజేరువలె గ్రీర్తి ప్రతిష్ఠలను సంపా

దించవలె నని క్రాసస్సు కోరి తుద కతఁడు దురవస్థనుఁ బొంది స్వదేశమునకు దుర్దినములను దెచ్చెను. వీరు మువ్వరు కలిసి స్వతంత్రముగ రాజ్యము నేలవలెననికూడఁ బలుకుకొని రోము ను రాజ్యమును మూఁడు భాగములుగఁ జేసికొనిరి. సిరియా దేశము క్రాసస్సు వంతుకు వచ్చెను. అతఁ డందులకు సంత సించి యా దేశమునకుఁ బోయి దానినిఁ బరిపాలించెను.

అతఁ డక్కడనుండిన సమయమున 'పార్థుల'నువారితో రోమునులకు జగడము వచ్చెను. అందులో రోమునుల నాయకుఁడు గనుక క్రాసస్సు సైన్యమును వెంటఁ బెట్టుకొని యుద్ధమునకు నడిచెను. మహాఘోరముగ రెండు కక్షలవారు పోరాడిరి. క్రాసస్సు కుమారుఁడు రణములో మరణము నొందెను. క్రాసస్సుయొక్క స్నేహితులు వ్రాలిరి. క్రాసస్సు కుమారునియొక్క శిరమును బల్లెము కొనకు తగిలించి దానిని పార్థులు తెచ్చి రోమునుల యెదుట నుంచిరి. దానిని జూచి రోమునులు ధైర్యము చెడి వ్యసనపడిరి. "ఈ మహాశూరుఁడు వీరుఁడు కాని క్రాసస్సుయొక్క కుమారుఁడు కాఁ"డని వారితో పార్థులు చెప్పిరి. క్రాసస్సు విచారించి స్వసైన్యము నుత్సహించెనుగాని వారు నిరుత్సాహులైరి. యుద్ధము చాలించి లోఁ బడవలసిన దని పార్థులు రోమునులకు చెప్పి వెళ్లిరి. వారు పరారి కాకుండ సైన్యమును నాలుగు వైపులనుంచి శత్రువు లా రాత్రి వైజయంతికలలో వెళ్లఁబుచ్చిరి. ఆ రాత్రి రోమునులకుఁ గాల

రాత్రివలె నుండెను. క్రాసస్సు వ్యసనముతోఁగూడ చీకటి గదిలోఁ బ్రవేశించి విలపించుచుండెను.

అప్పుడు యోధులందఱు సమావేశమై వీరసభ నొకటి చేసి దానిలో పరారియగుటకు సన్నాహముఁ జేయవలసిన దని కూడఁ బలుకుకొని వా రందఱు లేచిపోయిరి. క్రాసస్సు కూడ వారితో కలిసిపోయెను. దుర్బలు లందఱు శిబిరములలో నుండుటచేత మరునాఁ డుదయమున నాలుగువేల మందిని శత్రువులు ఖండించిరి. పాఠిపోవుచున్న రోమనులను దారిలో కలిసి పార్శులు వారిని సంహరించిరి. అందులో 'క్రాసస్సు'కూడ నేలఁబడి వీరస్వర్గము నొందెను.

కలిగినదానితో సంతుష్టి నొందక దురాశచేత విశేషముగ ధనము నార్జన చేయవలెనని సమకట్టి పరదేశములకుఁ బోయి శక్తిలేని పనుల నారంభించి క్రాసస్సు తుదకు దుర్గరణము నొందెను. ఈ విషయము క్రీ. పూ. సం॥ ౮౦-౫౩ రములలో జరిగెను.



## పెరికిలీసు



‘పెరికిలీసు’యొక్క తల్లిదండ్రుల సంశములవారు ‘ఆథెన్సు’ పట్టణములో ఘనతక్కిరి. ఇతని తండ్రి మహాశూరుడు. మైకేలుయొద్ద జరిగిన యుద్ధములో నితడు ప్రసిద్ధికెక్కెను. ఒక రోజున సింహపు పిల్లను బ్రసవమైతి నని యతని తల్లి కలంగెను. కొన్ని రోజులకు పెరికిలీసు భూపతనమయ్యెను. అతడు శరీర సౌష్ఠవము కలవాడు. అతని శిరస్సుమాత్రము కొంచెము పొడవుగ నుండెను.

అతనికి సంగీతములోఁ బ్రవేశముగలదు. ప్రకృతిశాస్త్రములోను తత్వములోను నతడు వ్యసనాయముఁ జేసెను. తర్కశాస్త్రము నతఁ డభ్యసించెను. వాగ్వాదియని యతఁడు గొంత పేరొందెను. ‘అనాక్షూరు’డను వానివద్ద నీ విద్య నతఁడు నేర్చుకొనెను. గురుశిష్యులు బొంది, మృదుమధురమైన రచన గలిగినవాఁడగుట మహత్కార్యములను జేయుట కతని బుద్ధి గమనించెను గాని స్వల్ప విషయములలో నది ప్రసరించలేదు. ఎప్పుడు నతఁడు మానమునను ధరించియుండెను; పకపకమని వెట్టి నవ్వులు నవ్వువాఁడుగాఁడు; మందముగ మాటలాడును; ప్రసన్నవదనుఁ డైనను, ముఖమును చూచిన దీర్ఘ

లోచన పరుడని తోచును; గాంభీర్యము కలవాడు; డాంబికముగ దుస్తులను ధరించువాడుగాడు; అందఱతో మర్యాదగ మాటలాడును. మాటలలో కాపట్యము లేదు. అందుచేతఁ బ్రజ లతనినిఁ బ్రేమించిరి.

ఒక రోజున, తుంటరి యొక్క డతనిని ముఖశాలలో దూషించుచుండెను. అతఁడు దానిని లక్ష్యము చేయలేదు. ప్రల్లదములు మాను మని వాని కతఁ డుత్తరువు చేయలేదు. సాయం సమయమున నతఁడు స్వగృహమునకు వచ్చుచున్న పుడు, వాఁడు దారిలో నతనిని నోటికి తోచినటుల మాటలాడుచున్నను వానిని వారింపలేదు. స్వగృహముచేరి, వానియింటిలో వానిని దిగవిడిచి రమ్మనుమని తన పరిచారకునితో నతఁడు చెప్పిపంపెను. ఈ సహనము గురూపదేశమునలన కలిగినదె. ఇదియెకాదు. కారణములు తెలిసికొనలేక, ప్రకృతివిషయములను జూచి భయపడు ప్రాకృత జనులను బోలక, వాని యాదార్థ్యము నతఁ డా కాలమునకు తగినటుల గ్రహించెను.

చిన్నతనమునుండియు నతఁడు ప్రజలయెడ నయముగ భయముగ మెలఁగుచుండెను. 'తెమ్మిస్తాకలీను' మొదలగు రాజకార్యధురంధరులు మృతినొందినపైని, అతఁడు రాజ్య సూత్రములను ధరించెను. ప్రజారాజ్యము గనుక నతఁ డధనికుల ప్రాప్తమును విశేషముగఁ గోరినను ధనికుల నతఁడు నిర్ల

క్షయము చేయలేదు. సభామంటపమునకుఁ జోవునపుడును మొగ  
సాలకు వెళ్లినపుడును సతఁడు రాజమార్గములలోఁ గనఁబడును  
గాని తదితరసమయములలో సతని దర్శన మగుట దుర్లభము.  
అతఁ డందఱతోను ముక్తసరిగ మెలఁగును. అతి స్నేహము  
లేదు; వైరములేదు. చనువుగనుండిన, సధికారముయొక్క  
మహత్త్వము చెడునని యతని యభిప్రాయము. ఎవరు పిలిచినను  
విందుల కతఁడు వెళ్లటలేదు. అధికారములో నున్నందున  
వారు తనను విందులకుఁ బిలిచి, ప్రసన్నునిగ చేయఁదలఁచెద  
రని యతఁ డూహించెను; వెళ్లినపైని, మనస్సు నిర్మలముగ  
నుండక వారు చెప్పిన మాటలచేత కలుషమై, ప్రజలకు  
న్యాయము కలుగ దని యోచించి విందులకు వెళ్లట మాను  
కొనెను. న్యాయాధికారు లెప్పుడు సపక్ష పరపక్ష విచక్షణ  
లేక నిష్పక్షపాతముగ న్యాయము విచారించిన, బ్రజల కను  
రాగము కలుగునని యాలోచించి యతఁ డా ప్రకారము  
నడిచెను.

తన విశిష్టభావములను మాతృభాషలో వర్ణించి, మృదు  
మధుర శైలిలో తన యుచ్చస్థితికి తగినటుల మాటలాడుట కతఁ  
డు సమకట్టెను. ఇందు కతని గుహనదేశములు సహాయ  
మయ్యెను. సహజముగ నున్న కల్పనశక్తితో ప్రకృతితత్వశాస్త్ర  
ములలో నేర్చిన సంగతులను గలిపి, వక్తలలో సతఁడు శ్రేష్ఠుఁ  
డయ్యెను. సభలోఁ బ్రసంగించుటకుఁ బూర్వము, శబ్దార్థ

కొఱములు రాకుండునటుల నతఁడు దేవతలకుఁ బ్రార్థనచేసి తదుపరి మాటలాడుచుండెను.

అతఁడు వ్యవహారములను యుక్తముగ నడిపెను. నీతి మార్గమును తప్పక న్యాయము తీర్పుచుండెను. నాటకముల కని పౌరుష క్రీడలకని మహోత్సవముల కని ప్రజల ధనము న్యాయముకాకుండ రాజ్యాదాయములోని సొమ్ము న్యాయపఱచి ప్రజల నతఁడు సంతోషపెట్టెను. రాజ్యన్యాయము క్రింద లెక్కవ్రాసి, స్రుతీసంవత్సర మరువది నావలను సిద్ధపఱచి, వానినివీఁద నావికాయాత్ర చేయుటకు నెనిమిది నెలలు ప్రజలను బంపుచుండెను. మఱి కొందఱి నతఁడు నూతన సీమలలోఁ గాపురముఁ జేయుటకుఁ బ్రయాణముఁ జేసెను. ఇటుల నూతన సీమలకుఁ బంపివేయుటచేత, దుర్గార్థులచేత విడువఁబడి నగరము స్వాస్థ్యముఁ బొందెను. నూతనసీమలలోనివారు విదేశీయులకు భయము కలిగించి, స్వదేశముయొక్క మూలబలమును ప్రకటనఁ జేయుచు, దానికి దూరరక్షకులుగ నుండిరి.

ఇంతకంటె గొప్పకార్యము అతఁడు చేసెను. ఆ ధెన్ను పట్టణములోని పెద్ద దేవాలయములు, మంటపములు, చిత్రవస్తు ప్రదర్శనశాలలు మొదలగు భవనముల నతఁడు గట్టించెను. దేశ దేశములనుండి పనివాండ్రా పట్టణములో వచ్చిచేరిరి. చిత్రకారులు, తక్షకులు, లేపకారులు, రజ్జుకారులు మొదలగు పనివారు వచ్చిరి. ప్రజల విహారాదుల కొఱ కారామముల



నతఁడు వేయించెను. నాట్యశాలలు, గరడీలు గట్టఁబడెను. సరోవరములు ప్రవ్వఁబడెను. పట్టణమంతయు మహావైభవముతోఁ గూడి, 'గ్రీసుదేశమునకు నయనామను ప్రఖ్యాతిని బొందెను. రాజ్యవ్యయముక్రింద లెక్కవేసి ఇన్ని గట్టించుట చేతఁ గొంద అతనిని దూషించిరి. అప్పు డతఁడు సభలో లేచి, “ప్రజల ధనము వ్యయముచేసి వీనిని నేను కట్టించితి నని మీకు తోచినపక్షమున వానికైన వ్యయమును నేను భరించి వానిమీఁద నాపేరు వ్రాయించెద”నని చెప్పెను. అతని యాదార్యమునకుఁ బ్రజలు సంతసించి, “తమ యిష్టానుసారము మా ధనము తమరు వ్యయము చేయనచ్చును; మీరు మంచిపనులు చేయించితి”రని ప్రతిపచన మిచ్చిరి. అతనిని దూషించిన వారిలోఁ బ్రధానుడైన వానిని వారు దేశోచ్ఛాటనముఁ జేసిరి.

స్కంధశ్రయము తెలిసి, రోగిని వైద్యుఁ డెటులఁ జూచు నో యావిధమున త్రిశక్తులు కలిగిన ‘పెరికిలిను’ ప్రజలను బరిపాలించెను. వారిని నడిపించుశక్తి యతఁడు బాగుగ గుఱ్ఱాటించి యుండెను. యంత్రకారుని చేతిలో యంత్రములు తిరుగునటుల, ప్రజలతనియెడఁ బ్రసరించిరి.

ఈకాలములో స్వార్థనులకు అధీనియనులకు యుద్ధమారంభమై సుమారు పది పదునేను సంవత్సరములవఱకు జేరిగెను. అధీనియనులయొక్కయు వారి రాజ్యముయొక్కయు

మహాన్నతపదవిని జూచి వారి నా పదవిలోనుండి దిగివ్రోయుటకు వారి శత్రువు లీ యుద్ధము నారంభించిరి. పెరికిలీసు పూర్ణశక్తితో నీ యుద్ధమును జరిపెను. కొండటి కతఁ డిష్టుఁడయ్యెను. స్వదేశాభిమానముచేత, శత్రువులతో నతఁడుఁ బోరాడెను. రెండు కక్షలవారు సమరసన్నాహముఁ జేసిరి. శ్రీ. పూ. సం॥ ౪౩౧ రములో నీ యుద్ధ మారంభమయ్యెను.

ఒక సంవత్సరము యుద్ధము జరిగెను. జయాపజయము తెలిసి నిర్ణయము కాలేదు. రెండవ సంవత్సరమున, నగరములో మహామారి సంకటము ప్రవేశించెను. వేలకొలది జనులు రణములో మిసిరి. హతశేషులు మహామారినోటిలోఁ బడిరి. నగర ముక్కల్లోలముగ నుండెను. ఎక్కడఁ జూచిన హాహాకారముతప్ప మఱియొకటి లేదు. ప్రజలందఱు పెరికిలీసును దూషించిరి. సేనాధిపత్యము నతఁడే వహించియుండెను. యుద్ధముమాత్రము వారు మానలేదు. మహామారి సంకట మతనికి వచ్చి శ్రీ. పూ. సం॥ ౪౨౧ రమున నతఁడు కాలధర్మమునొందెను. అవసానకాలమున నతనియొద్దనున్న వారతని మహత్కార్యములను జెప్పుకొనుచుండిరి. ఆ మాటలను విని, “అదృష్టముచేత వానిని జేయఁగలిగితిని. అందులో విశేషములేదు. నే నెవరి కొంపతీసితి నని యెవరు చెప్పలేదు” అని పెరికిలీసు మందముగఁ బలికి యారకొనెను.

ఈ యుద్ధమునకుఁ గారణములు తెలియవు గాని, పెరికి

లీసు దానికిఁ గారకుఁడని చెప్పుదురు. ఈ నిందతప్ప మఱియొక  
టతనికి లేదు. ఇంతకాల మవిచ్చిన్నముగఁ జంచలబుద్ధిగల  
'నథీనియనుల' నతఁడు పరిపాలించుటచేత నతనికి గుణాధిక్యత  
కలిగెను. ప్రజా రాజ్యముగ నున్న పట్టణమును మహారాజ్యాధి  
పత్యములోని నగరముగఁ జేయవలెనని యతఁడు యత్నించెను  
గాని వ్యవహారలోపములవలననో లేక మఱి యే కారణము  
లచేతనో నది సాగలేదు. అది లేకపోయినను, నగరవాసు  
లందఱు విద్యుల నభ్యసించి పట్టణమునకుఁ గీర్తి ప్రతిష్ఠలను  
దెచ్చిరి. సాహిత్యనాటకాలంకారశాస్త్రములు పరిభవితైను.  
వక్రతృప్తమును వా రభ్యసించిరి. కవులకుఁ గొడువ లేదు.  
గాయకులు మన్ననలఁ బడసిరి. 'పెరికిలీసు రాజ్య'మని యతని  
ప్రభుత్వకాలము పేరొందెను.



## పాంపెయుడు



పాంపెయుని తండ్రి 'స్ట్రాబుడు'. తండ్రి దురాశాపరుఁ డగుటచేత నతనిని రోమనులు గర్హించిరి. సన్నిపాతమువలన నతఁడు మృతినొందెను. స్త్రాబునమునకు శవమును దీసికొని పోవుచున్న సమయమునఁ గోడముఁ బట్టలేక వారు దానినిఁ బీడి పారవేసిరి. తండ్రి నెంత నిందించిరో కుమారుని వారంత స్తుతించిరి. పాంపెయునిఁ బ్రేమించుట కనేక కారణములు గలవు. అతఁడు సంగరకేళినిపుణుఁడు; శరశిక్షాశాలి; గురులకు భయస్థుఁడు; ఉదారుఁడు; దయార్థహృదయుఁడు; శౌర్య ధైర్య గాంభీర్య ధురంధరుఁడు; వినయరతుఁడు; హృదయ విదుఁడు; మానధనుఁడు; ప్రజల పొత్తు నభిలషించువాఁడు. అతఁడు మఱియు సముచితసంభాషణంబులచేతఁ బ్రజల నంకించుటచే వారతని నభినందించిరి. చెలువంపుమేనును జెన్ను మొగంబును గలిగి, వారి నతఁ డాకర్షించెను. నేత్రములలో నతనికి సిరియుండు. అతఁడు మహా అలెగ్జాండరును బోలి యుండెను. మానసికముగ నితని పనుల నతఁడు స్థరించుచుండెను.

అతఁడు తండ్రితోఁగూడఁ బోరాటమునకు వెళ్ళియుం

డెను. శత్రువు లతని స్నేహితుని వశముఁ జేసికొని, స్కంధా వారములో నతఁడు నిద్రించునపు డతనినిఁ బొడిచి చంపుమని స్నేహితునిఁ బ్రోత్సహపఱచిరి. ఈ సంగతి భోజనకాల మం దతనికిఁ దెలిసినను పాంపేయుఁడు యధావిధిగ స్నేహితు నితోఁ గలిసి భుజించి యతనినిఁ బంపివేసెను. అతఁ డా రాత్రి శిబిరములోఁ బండుకొనలేదు. స్నేహితుఁడు నిశాసమ యమున శిబిరములోనికిఁ బోయి యతఁడుఁ బండుకొనినాఁ డని భావించి, కత్తితో నతని మంచముమీద నాలు గైదు స్థల ములలో గంట్లుపెట్టెను. తదుపరి, పైనికులందఱు కలహించి సేనాధిపతియైన స్త్రాబుని చంపుటకు యత్నించిరి. ధైర్యముఁ గలిగి పాంపేయుఁడు వారి నివారించెను. కొందఱుమాత్రము శత్రుపక్షములోనికి నెళ్లిరి.

ఇంతలో స్త్రాబుఁడు గతించెను. ఇతఁడు ప్రజలయొద్ద నపహరించిన సొత్తు పాంపేయుని యధీనములో నున్నదని ప్రజ లొక వదలివేసి, యతనిని, న్యాయసభలో విచారణకుఁ దెచ్చిరి. స్వదేశమునకు వచ్చులోపున శత్రువు లతని గృహ ములోఁ బ్రవేశించి ధనము నపహరించిరి. అప్పు డతఁడు న్యాయసభలో ప్రాడ్వీవాకుని (Proctor) యెదుట నపక్ష మున న్యాయముగఁ బలికినందున నితఁ డందులకు సంతసించి తన కుమారితె నతని కిచ్చి వివాహముఁ జేయుటకు సమ కట్టెను. ఈ సంబంధమునకుఁ బ్రజలు సంతసించిరి. అతఁడు

‘అంతిసి’ యను నామెను వివాహమాడెను. ఈమె న్యాయాధికారి కూతురు.

తదనంతర మతఁడు శత్రుపక్షమువాడైన ‘సిన్నుని’ యొక్క శిబిరములోనికి వెళ్లెను. కారణములేక యతనిని శత్రువు నిందించినందున సతఁ డక్కడనుండి వెడలెను. పైనికు లందఱు సతనిని ‘సిన్నుడు’ చంపియుండు నని యెంచి వా రతనితోఁ గలహించి వానిని జంపివేసిరి.

ఈలోపున పాంపేయుఁడు స్వగ్రామమునకుఁ బోయి యొక్కడ బ్రజల నందఱిని రేపి కొంతసైన్యమును సమ కూర్చెను. కొంతకాలమున కతనిసైన్యము బహుశమైనందున రాజ్యాధికారు లందఱు మిగులభయపడిరి. సం॥ ౨౩ రముల వయసువాడై రాజ్యాధికారుల సెలవులేనిది యతఁ డీ సైన్యమును చేర్చెను. రాష్ట్రము పక్షమునఁ గొందఱు సేనాధిపతులు సైన్యములను దీసికొనివచ్చి యతనితోఁ బోరాడిరి. కాని వారి నందఱి సతఁడు సమరములోఁ బరిభవించెను. ఈ వార్తను విని రోముపట్టణములో నక్షదర్శకుఁడును (Consul) న్యాయాధికారి యుగైన ‘సిపియుడు’ దండుతో వెడలివచ్చెను. ఇతఁడుగూడ యుద్ధములో నోడి పగారియయ్యెను. ఇటుల మహాదండనాయకు లఖండంబుగ ఖండింపఁబడుటను విని ‘సిల్లుడు’ తన సైన్యమును గొని పోరాటమునకు వచ్చెను. ఇతఁడు పాంపేయుని యొక్క రథగజతురగపదాతులను జూచి వెఱఁగుపడి అతని

తోఁగలహించుటకు వెనుకకుఁ దీసెను. అపు డుభయసేనాధి పతులు (సిల్లుఁడు, పాంపేయుఁడు) మిత్రభావమున సమావేశ మైనపుడు పాంపేయుఁడతనిని సార్వభౌముఁడని (Imperator) గౌరవించి వందనముఁ జేసెను. తనకంటె చిన్నవాఁడైనను పాంపేయుని సిల్లుఁడుగూడ నటులనే గౌరవించి మన్ననఁ జేసెను. అతఁడు వచ్చినపుడెల్ల సిల్లుఁడు ప్రత్యుత్థానముఁ జేసి యతనిని దీసికొని వచ్చి యాసనముపైనిఁ గూర్చుండ నియ మించుచుండెను.

ఇటుల గౌరవములను బొందుచున్నను పాంపేయుఁడు గర్వించలేదు. సిల్లుఁ డతనిని ప్రాంసుదేశమునకుఁ బోయి యక్కడ సేనాధిపత్యమును వహించవలసిన దని నియమించెను. “అక్కడి సేనాధిపతినిఁ బనిలోనుండి తొలఁగించుట న్యాయ ముకా”దని పాంపేయుఁడు చెప్పెను. అందులకు సిల్లుఁడు సంతసించక పాంపేయుని సేనాధిపత్యము వహించుమని నిరో ధించెను. ఆజ్ఞోల్లంఘనముఁ జేయలేక పాంపేయుఁడు సమ్మ తించి ప్రాంసుదేశమునకుఁ బోయి యక్కడి సేనాధిపత్యమును వహించి సిల్లునియొక్క కార్యముల సతఁడు నిర్వర్తించెను.

కొంతకాలమునకు ‘సిల్లుడు’ నానా దేశములలోను సర్వాధికారియని ప్రఖ్యాతి వహించెను. అందుల కతఁడు సంత సించి ప్రత్యయిత దండనాయకులను సన్నుతించి, బహుళ కరించెను. పాంపేయునియొక్క సుగుణములకు ముదమంది

సిల్లుఁ డతనితో సంబంధముఁ జయుటకుఁ దలపెట్టి దంపతు లిరువురు నేకీభవించి తమ కోడలి నతని కిచ్చి వివాహముఁ జేయుటకు సమకట్టిరి. ఇంతకన్న క్రూరమైన కార్యము మఱి యొకటి లేదు. అతని మొదటి భార్య (అంతస్థి) నెలదప్పి యుండెను. అతనిమూలమున నామె తండ్రి మరణము నొందెను. ఈ దుఃఖమును బట్టలేక యామె తల్లి యాత్మహత్య చేసికొనఁ బూని యుండెను. వీనికి తోడుగ పాంపేయుఁడు రెండవ వివాహ మాడునను వార్త వినవచ్చెను. అతఁడు వివాహమాడఁ దలఁచిన పడుచు గర్భముధరించి యుండెను. ఇంతలో 'అంతస్థి' ప్రసవమై పురిటిచావుఁ జచ్చెను.

తదనంతరము 'సిసిలీ' ద్వీపములోఁ గొందఱు రాజ్యాధి కారులపైని తిరుగఁబడిరి. వారిని దండించుటకు పాంపేయుఁ డా ద్వీపమునకు వెల్లి వారిని మాపివేసెను. ఇంతకు లోపున నాఫ్రికాఖండములో నుత్తరభాగమునఁ గొన్ని యల్లరులు పుట్టినందున వాని నణగఁగొట్టుటకు 'సెనేటు' సభ వారు, సిల్లుఁడును, పాంపేయున కుత్తరపుచేసిరి. అతఁ డా ప్రకారము ఆఫ్రికాఖండమునకు దండుతో వెడలి వెల్లెను. అక్కడ ఘోరాహవములో శత్రువులఁ దునుమాడి యతఁడు జయముఁ బొందెను.

ఇంతలో నతనిని సేనాధిపత్యమును విడిచి, రాజధానికి రావలసిన దని సిల్లుఁ డుత్తరములు వ్రాసిపంపెను. ఇందుకుఁ



గారణ మతనికిఁ దెలియలేదు. ఈ సంగతి సైనికులు విని తమ్ము ను విడిచి పాంపేయుడు వెళ్లుటకు వారు సమ్మతించలేదు. సేనాధిపతియందు మిగుల బద్ధానురాగులైనందున వా రతనిని సేనాధిపత్యము విడువవల దని నిరోధించిరి. కాని వారి సతఁ డెంత సమాధానముఁ జేయఁ దలంచినను వా రతనిమాటల సరకు సేయక, అతని నధికారుల యాజ్ఞకు వ్యతిరేకముగ నడువవలసిన దని ప్రోత్సాహముఁ జేసిరి. “నే నధికారుల యాజ్ఞకు వ్యతిరేకముగ నడువలేను. మీరు నన్నిటుల నిర్బంధముఁ జేసిన యెడల నే నాత్మహత్యఁ జేసికొనియెద”నని వారితోఁ జెప్పి డందును వెంటఁబెట్టుకొని రాజధానికిఁ బోవుటకుఁ బ్రయత్నముఁ జేసెను.

సర్వాధికారియగుటకు పాంపేయుడు ప్రయత్నించుచుండె నని రోముపట్టణములో నదంతి పుట్టినందున సిల్లుఁ డతనిని సేనాధిపత్యము నదలి పట్టణమునకు రావలసిన దని యుత్తరప్రచేసెను. మహా వైభవముతో పాంపేయుడు రాజధానికి వచ్చి జయప్రవేశముఁ జేయవలెనని యత్నించెను. అది పూర్వాచారమునకు విరుద్ధ మని సిల్లుఁడు వాదించెను గాని పాంపేయుఁ డందులకొల్లక నాలుగేనుఁగులచే లాగఁబడిన రథమునెక్కి జయద్వారముగుండఁ బట్టణములోఁ బ్రవేశించెను.

‘దుందుభి ఖంజరి మర్దళ భేరీరవంబులు’ మిన్న మ్రోయ

నీ గండరగండఁడిటుల మహాటోపముతోఁ బరిక్రమించినందుకు సిల్లుఁడు మొగంబు గంటుపెట్టుకొనెను. ఇంతలో నితనికి కాలము సమకూరెను. అవసానకాలమున నితరులను తన కుమారునికి సంరక్షకులుగ నియోగించి పాంపేయునిమాత్ర మితఁడు నిరసనఁజేసెను. సిల్లుఁడు కాలాంతరగతుఁ డయ్యెను. బిరుదు నిశానీలతో నితనిని రుద్రభూమికిఁ దీసికొని వెళ్లు నపుడు పాంపేయుఁడు గూడపోయెను.

కొంతకాలమునకు 'లెపిడస్సు' అను నతఁడు రోములో షర్వాధికారమును బొందుటకు సమకట్టి సైన్యములను గూర్చి, వానితోఁగూడ 'ఇటలీ'దేశపు టుత్తరభాగమును జయించి రోముపట్టణసమీపదేశము వచ్చిచేరెను. నాగరికు లందఱు గలతఁ జెందిరి. పాంపేయుఁడు పైగానుండి శత్రుసైన్యము నోడించి, వారి భయమును బాపెను. 'లెపిడస్సు'దేశమును విడిచి పారిపోయి దుఃఖము భరింపలేక మృతినొందెను.

స్పానియాదేశము రోముప్రజారాజ్యములోనిది. అక్కడి రాజ్యాధికారి తిరుగుబాటు చేసి స్వాతంత్ర్యముఁ బొంద వలె నని సమరసన్నాహముఁ జేసెను. అతనిని దండించుటకు రోమును అధికారు లొక సేనానిని సైన్యముతోఁ బంపిరి. కాని యతఁడు వానిని శిక్షింప లేకపోయెను. అటుపైని వారు పాంపేయుని సైన్యముతోఁ బంపిరి. అతఁడు స్పానియాదేశ ముఁ బోయి దాడిలో నైరుల దునుమాడి జయమును బొందెను.

అతఁ డనంతరము రాజధానికి వచ్చినపైని 'వీరజయో త్సవమును' బ్రజలు చేసిరి. ఇది రెండవ యుత్సవము. తదుపరి పాంపేయుడు క్రాంతస్ఫుతోఁగూడ 'అక్షదర్శకుని' యుద్యోగమును నిర్వహించెను. వారిరువురు గొంతకాల మేకీభవించి పని పాటులను జక్కపెట్టిరి గాని తుదకు కలహించి న్యవహారమును మానిరి.

అట్లుపైని పాంపేయుడు సభలో న్యాయవాదిగ నుండ లేదు. కొన్ని సమయములలోమాత్ర మతఁడు బయటికి వచ్చుచుండెను. బయలుదేరినపుడు బంధుమిత్రపరివారములతోడఁ గూడి యతఁడు వాహ్యళి సలుపుచుండెను. అనేకులు పరివారజనులకు వేతనము లిచ్చి పోషించుచు మహానైభవముతో నతఁడు జీవించెను. అతి పరిచయము మర్యాదకు లోకువయని యెంచి పరుల కతఁడు దర్శనమిచ్చుటలేదు. మొదటినుండి, ప్రజారాజ్యములో జీవించుచు ప్రజలను బొడగన్న భృత్యుని కైవడి వారియొడల సంచరించి కాలపరిపక్వమున రణశూరుఁడని పేరుఁబొందినందు కతనికి గర్వము బలిసెను.

ఇంతలో మధ్యధరాసముద్రముమీఁద నోడదొంగలు విస్తరించి నావికాయాత్ర జేయువారిని వధించుచుండిరి. నావికాయాత్రఁ జేయుట కష్టమయ్యెను. వర్తకవ్యాపారములు నిలిచిపోయెను. రోమను లందుకు కోపించి వారిని దండించుటకు ౫౦౦ యుద్ధనావలను సమకూర్చి పాంపేయుని

మౌకాసేనానిగ నియమించిరి. వెంటనే అతడు నాపలతో బయలుదేరి వారిమట్టు మాపెను. ఈ శుభవార్త రోమనులు విని మిగుల సంతసించిరి. రోమురాజ్యమునకు తూర్పుననున్న దేశముల కతనిని సర్వాధికారిగ వారు నియమించిరి. ఆ దేశములలో నతడు రోమకాధిపత్యమును స్థాపించుటకు మాతంగతురంగనరనికురంబబలంబులతోఁ గడలివెడలి వాని నతడు స్వాధీనముఁ జేసికొని రాజధానిం జేరెను.

అతని ప్రతాప మిటుల లోకవిశ్రుతమైయుండ స్వగృహచరితము లింపుగ లేవు. అన్ని దేశములు తిరిగి వేళకు భోజన భాజనములు లేక, కీర్తిని సంపాదించుటకుఁ గష్టపడి యతడు సుఖముగఁ గాలయాపనఁ జేయనలె నని యిల్లు చేరెను. అతడు పరదేశములో నున్నకాలమున నతని భార్య పరపురుషునితోఁ గూడె నని యతడు విని కలఁతఁ జెందెను. ప్రపంచకధర్త మంతయు ద్వంద్వమే. మనుజుడు ద్వంద్వా తీతుఁడు కావలెను. అతడు దుఃఖపడి భార్యకు విడియాకు లిచ్చెను.

అతడు దేశములోనికి వచ్చి ప్రజల నెటుల త్రిప్పనో, రాజధానిలోఁ బ్రవేశించి నగరవాసుల నెటుల మన్నించునో, ప్రజారాజ్యముయొక్క నామరూపముల నేకరాజ్యాధిపత్యమునకు ఎటుల మార్చునో యని పలువిధములఁ బ్రజలు చింతించిరి. క్రాసచ్చు తన సర్వస్వము తీసికొని పట్టణము విడిచిపోయెను.

పాంపేయుడు దేశములోనికి వచ్చి దళములు విడివడుట కుత్తరువు చేసెను. వీరజయోత్సవమునకు రాజధానికి రావలసినదని వారితో సతఁడు చెప్పెను. వారి వారి స్థానములకు వారినిఁ బొండ్లని సెలవిచ్చి పంపివేసెను. అనంతర మతఁడు స్నేహితులతోను పరివారజనముతోను గూడి నగరమునకు వచ్చుచుండెను. ఈ వార్తను విని నగరములలోని ప్రజలు సంతసించి గుంపులు గుంపులుగ నతనివెంట నంటి రాజధానికి వచ్చిరి. 'సెనేటు'నధను తిరుగఁద్రోసి మహారాజ్యాధిపత్యమును స్థాపించుట కతనికి సమయము దొరికెను. కాని యతఁ డందులకుఁ బూనుకొనలేదు. అతఁడు దిగ్విజయముచేసి వచ్చిన తరువాత చేసిన యుత్సవములలో నిది మూడవ వీరజయోత్సవము. అతఁడు దేశములు కొట్టితెచ్చిన ధనము రాసులుపోసిరి. స్వాధీనమైన దేశములనుండి ౨౧,౦౦౦ టాలంటులు (౧ టాలంటు=౧౯౩ కాసులు; ౧ కాసు=౧౫ హాప్సములు) రాబడి వచ్చెను. పంచాశ్వములు, భద్రగజములకు పరిమితిలేదు. పరాజిత రాజుల స్రుతినిధులనుగూడ నతఁడు వెంటదెచ్చెను. ఈ యుత్సవము రెండురోజులు రోమునగరములో జరిగెను.

ఇంతలో బాలనూర్యునివలె నీజే రుదయించెను. క్రాసస్సు పాంపేయులకుఁ గల మత్సరములఁ బాపి వారిని సఖులుగఁ జేసి వారితో సతఁడు గలిసెను. ఈ మువ్వ రేకీభవించి రాజ్యమేలుటవలన నీజేరు లాభమునుబొంది క్రమముగ నేక

రాజ్యాధిపత్యమును స్థాపించుటకు దగిన సన్నాహముల నతఁడు చేసెను. నూతనసీమకుఁ బ్రజలను బంపుటకు నేద్యములేని భూముల నరికట్టించుటకు నీజేరు యత్నించి పాంపేయుని సలహాతో సెనేటుసభలోఁ బ్రస్తావించెను. ఇందుకుఁ బ్రజలు సంతసిందిరి.

నీజేరునం దభిమానము పాంపేయునికి లావయ్యెను. వారిరువు రది నొకటేమాట. మాటలలోనె గాక క్రియలలోఁ గూడ వా రేకీభవించిరి. సర్వసేనాధిపత్యమును వహించుట చేతఁ బూనినకార్యములను వారు నిరంకుశముగ నెరవేర్చిరి. నీజేరుయొక్క కుమార్తె 'జూలియూ'ను పాంపేయుఁడు వివాహమాడెను.

నీజేరు, పాంపేయుఁడు క్రానస్స వీరు మువ్వురు రాజ్యమును మూఁడు భాగములుగఁ బంచుకొనిరి. వారి వారి రాజ్యములకు మిగిలినవారు పోయి వ్యవహారములను జూచుకొనుచుండిరి గాని పాంపేయుఁడు స్వరాజ్యమునకు వెళ్లక రోమునగరములోనుండి నూతనముగఁ గాపురమునకు నచ్చిన భార్యతోఁ గాలముఁ గడుపుచుండెను. ఒకవేళ నతఁడు గజములను బోరాడించును; మల్లులయుద్ధముఁ జూచును; నాటకములఁ జూడఁబోవును. ఈ మొదలగు వినోదములలో నతఁడు భార్యతోఁ గలిసి విహరించెను. దంపతు లిరువురుఁ గలిసి 'ఇటలీ' దేశములోని నగరములను జూచుచు యాత్రజేసిరి. కొంత

కాలమున కామె గర్భిణియై, యకాలములో నొక స్త్రీశిశువును గని పురిటిచావుఁ జచ్చెను. ఆ శిశువుకూడ విశేషకాలము జీవించలేదు. తదనంతరము పార్థులతో యుద్ధముఁ జేయుచు చనిపోయిన కుమార క్రాసస్సుయొక్క భార్యను పాంపేయుడు వివాహమాడెను. ఆమె చక్కనిది. చక్కదనమునకుఁ దోడుగ నామె వీణవాయించఁ గలది; బీజగణితములో నామెకు ప్రవేశముండెను; తత్వజ్ఞానమును లెస్సగుఁడైఁగియుండెను. ఇన్ని విద్యలున్నను నామె భర్తకు శుశ్రూషఁ జేయుచు మెలకువతో సంచరించెను. స్త్రీలు విద్యనేర్చిన, వినయవిధేయతలు లేక యమంగళకార్యములు సేయుదురను మాట కామె వికృతముగ నడిచెను.

ఇంతలో పాంపేయుడు 'నేపిల్పు' పట్టణములో చావు సంకటముపడి దైవకృపవలన స్వాస్థ్యము నొందెను. అతఁడు మృత్యువ్రవాతఁబడి లేచినందుకు పట్టణములలోను పల్లెలలోను దేశమంతటఁ బ్రజలు మహోత్సవముఁ జేసి యతనిని దర్శించుటకు వేనవేలుగ వచ్చిరి. ఈ మర్యాదలను బొందుట చేత నతనికి గర్వ మంకురించెను. ఇంతకుపూర్వము వినయవిధేయతగ నున్న పాంపేయునకు దర్పము బలిసి నీజేరును నిర్లక్ష్యముగఁ జూడనారంభించెను. "అతఁడు పక్షివంటివాఁడు. ఇతనిఁ బడఁద్రోయుట నిముషముపని" యని పాంపేయుడు ప్రగల్భములు పలికెను. ఈ మాటలమూలమున నతనికి

ముప్పవచ్చెను. కొండెగాం ద్రి మాటలను సీజేరుతో జెప్పి, వాని మాటలను పాంపేయునితో బలికి వారికి మనస్సులను రగిలించిరి.

సీజేరు, పాంపేయుడు, వీరిరువు రతిరథ శ్రేష్టులు. నేనా ధిపతులు. ఒకఁడు భూసైన్యములకు నాయకుఁడు; మఱియొకఁడు భూనావికాసైన్యముల కధికారి. వీరిరువురు రోమునగరము స్వాధీనము జేసికొని మహారాజ్యాధిపత్యమును స్థాపించుటకు సమకట్టియుండినవారు. ప్రళయకాలమున మహాబలప్రేరితంబులై క్షుభితంబులగు మహాసముద్రంబులు చెలియలిగట్ట నతిక్రమించుట కుపాంగు విధమున ప్రత్యానీకసైన్యంబులు రెండును మార్కొని పోరాటము సలిపిరి. సీజేరు జయముబొందెను.

పాంపేయుఁ డపజయముబొంది దారాపుత్రాదులతో గొండలు పరివారకులు వెంటరా నొక పడననెక్కి పరదేశములకుఁబోయెను. ఏదేశపురాజును జేసట్టి శత్రువును శిక్షించుటకు దగిన సైన్యమును లేననెత్తుటకు వీలగు నని పాంపేయుఁడు చింతించెను. 'ఈజిప్టు'దేశము నేలుచున్న కుమారరాజు తన కాపుఁ డని యెంచి, యక్కడకుఁ బోవుట కతఁడు సమకట్టి కుమారరాజునకు నర్తమానముఁ బంపెను. అప్పు డితని మంత్రులు "ఏలినవారు పాంపేయుని జేరఁదీసిన, సీజేరు మీకు శత్రుఁ డగును; పాంపేయుఁడు యజమానుఁ డగును. మర్యాదఁ జేయక పాంపేయుని బొమ్మనిన నతఁడు



కాబుణ్యము వహించును; దొరికినవానిబట్టి యప్పగించ నందుకు 'సీజేరు' కోపగించును. అందుచేత, నిరాయుధుడుగ నున్న పాంపేయుని మంచిమాటలతోఁ జేరఁదీసి యతనిని జంపుట మేలు. సీజేరుకు మీయం దనుగ్రహము కలుగును. పాంపేయుడు మిమ్ముల నేమియుఁ జేయలే"దని కుమార రాజునకు బోధచేసిరి.

నగరములోనికి విజయము చేయవలసిన దని కుమార రాజు వర్తమానముఁ బంపి నందున, పాంపేయుఁ డొక పర్యాయము భార్యను ముద్దులాడి, కుమారునిఁ గాఁగిలించుకొని, యొక చిన్నపడవనెక్కి యొడ్డునఁజేరెను. మామగారైన సీజేరును నమ్మి యతని సముఖముననుండిన, దన చేయి క్రిందగు నని యెంచికదా, పాంపేయుడు పరదేశరాజును నమ్మి యతని చేతిలోఁబడెను. రెండు కత్తు లొక వరలో నిమిడియుండలేవు. అతఁ డొడ్డునకు వచ్చిచేర, కుమారరాజు వచ్చి వందనము చేసెను. వందన ప్రతి వందనములైనపిదప పాంపేయుడు ప్రసంగించుటకు యత్నించుచుండ, హంతకులు వెనుకనుండి వచ్చి యతనిని బాకులతోఁ బొడిచి చంపిరి. మరణమునొందు సరి కతనికి ౫౯ సంవత్సరముల వయస్సు. ఈ యువప్రవమును జూచి భార్య కుమారుడు మొదలగువారు భయపడి నావను గడుపుకొని పోయిరి.

అతని వెంటవచ్చిన పరివారకుఁ డొకఁ డాశ్రయమును

దీసి, సమీపముననున్న యొడ్డునఁ బెట్టి దానిని దహనముఁ జేయఁ జూచెనుగాని కట్టెలు లేకపోయెను. శిథిలమైయున్న యొక పడవయొక్క బల్లలను ప్రోగుచేసి వానితో నతఁ డా శరీరమును దహనముఁ జేసెను. పాంపేయుండు క్రీ. పూ. నం॥ ౪౮ రములో మృతినొందెను.



## మార్కసు-బ్రూటసు



మార్కసు-బ్రూటసుయొక్క పూర్వకుడు 'రోము' నగరములోఁ బెద్ద యుద్యోగము జేసెను. ఇతఁడే, నగరము లోని ప్రజాపీఠకుల సంహరించి, రాజ్యమునకు స్వాస్థ్యమును దెచ్చెను. ఇతని గూఢమున, రోమకు లొక యిత్తడి ప్రతిమను నిఘాపించి, నగరములో స్థాపించిరి. ఇతఁడు చదువుకొనిన వాఁడైనను, మహా కఠినుఁడు. ఆ వంశములోనివాఁడైన మార్కసు-బ్రూటసు చదువుకొని నెప్పుదియైనవాఁడు; మెత్తని చిత్తముగలవాఁడు. జూలియసుసీజేరును చంపుటకు గూఢిన కుట్రదారులలో నొకఁ డైనను, దౌర్జన్యమును జేసినవాఁడు 'కాసియసు' యనువాఁడు గాని, యతఁడు కాఁడు. అతఁ డుదారపురుషుఁ డని వాడుక. అతఁడు కులీనుఁ డని కొందఱు, కాఁడని కొందఱు చెప్పుదురు. ఏడ్చి ఎట్లున్నను, ఇతని పూర్వ కులలో మూఁడు, నాలుగు తరములలోనివారు సర్కారుద్యోగము చేసినటుల కానవచ్చుచున్నది.

గ్రీకు వేదాంతియైన 'ప్లేటో'మత మతఁ డవలంబించెను. లాటినుభాషలోఁ జదువ, వ్రాయ, నుపన్యసించుటకుఁ

దగినంత పాండిత్య మతఁడు సంపాదించెను. ముక్తసరిగ వ్రాయుటయు, ప్రసంగించుటయు నతని వాడుక.

ఈ కాలములోనే, రోమునగరమును, రాజ్యమును స్వాధీనపఱచుకొనుటకు, సీజేరు, పాంపేయుఁడు ప్రతికూఠ వహించి పోరాడుచుండిరి. తన తండ్రిని జంపినవాఁడని కార్పణ్యము విహించక, పాంపేయునిపక్షమును బ్రూట సవలంబించెను. శతృకూటలోనివాఁడైనను, సీజేరతనిని ప్రేమించెను. అనంతరము, సీజేరు, పాంపేయుఁడు పోగాడిరి. పోరాటములోఁ బాంపేయుఁ డోడిపోయెను. బ్రూటసు వచ్చి సీజేరుపక్షములోఁ జేరెను.

అతఁడు న్యాయమైన పనులకే సమకట్టును; సమకట్టిన వానిని తుదముట్టించును; తుదముట్టినవానిలో జయమే గాని యపజయము లేదు. ఒక పని, న్యాయము గాని యన్యాయము గాని, చేయుచుని పలుమా రొకరు చెప్పుటచేత, అతని మనస్సొక్కొకవేళ తిరుగును గాని, యతఁ డటుల సాధారణముగ మనస్సును తిరుగనియ్యలేదు. అతఁడు నిష్కర్షగ న్యవహారములను జరిపెను. కొన్ని పరగణాలలో సర్కారుద్యోగస్థులు ప్రజలను బీడించి సొమ్ము నపహరించుట గలదు. అతఁ డేపరగణాలలో సర్కారుపనిఁ జేసెనో, యక్కడివారందఱు సుఖముగ జీవించి, యతనిని బొగడిరి. అతనికి ధనదాహములేదు.

ప్రేటరు'ద్యోగము లనేకములు గలవు. అందులో

కోమునగరములోని యుద్యోగము శ్రేష్ఠము. అందుచేత నా పనికి, బ్రూటసు, ఇతని బావమరది 'కాసియసు' వీ రిరువురు దరఖాస్తుఁ జేసిరి. వారిరువురలో బ్రూటసు నా పనిలో సీజేరు నియోగించెను. వీ రిరుగురితో సఖ్యతగ నుండవలెనని సీజేరుయొక్క యభిప్రాయము. ఇతఁడు సమకూర్పుచున్న యేకచ్ఛత్రాధిపత్యమునకు వీరుమాత్ర మిష్టపడ లేదు. మరియొక యుద్యోగమిచ్చినను, 'కాసియసు' లోలోన ఘూర్ణిల్లుచుండెను. భావమరదుల కెప్పుడును వైరమె. బావమరది చొరవరి, లొంగదరపాటుగలవాఁ డని యతనికి కోపము.

బ్రూటసు 'ప్రేటరు'గ నుండుకాలములో, 'ప్రజాపీఠకుల నెఱుంగుము. ఎఱుంగకపోయిన, సీపు బ్రూటసువు కావు" అని వ్రాయఁబడిన కాగితములచేత నతని న్యాయవీరమలంకరించఁబడియుండెను. అంతలో సీజేరును జంపుటకు, కాసియసు మొదలగువారు సమకట్టి, కొంచెము పేరుగలవాఁడు కుట్రకులకు నాయకుఁడుగ నుండిన సలక్షణముగ నుండు నని యెంచి, బ్రూటసును దమలోఁ జేర్చుకొనుట కాలోచించిరి. ముందుగ నతని భావము గనుగొని, వా రతనిని గలుపుకొనిరి. నాఁడుమొదలతఁడు స్వాస్థ్యము గోలుపోయి హాయిగ నిద్రించుటలేదు; అతని గుండెలు బరువెక్కినను; నిదురలోఁ ద్రుల్లిపడి లేచుట సహజమాయెను; కళంక రహితునకు కళంకము తగిలె. ముఖముఁజూచిన మీఁగాళ్లవాపు బయల్బడు నను లోకోక్తి.

నిజమయ్యె; కచ్చేరిలో నతఁడు తన ముఖమును వికాసముగ నుంచ జూచెనుగాని అట్టివని వీలుగాదయ్యెను. పనిపాటులు లేనిసమయములో నతఁడు మానముగ నుండును. అతని మనో వ్యధనుభవ్య కనిపెట్టి, యతని నడుగుట యుచితముకా దని తలంచి, యొక పన్నాగము పన్నెను. పరివారకు లందఱును బొన్తుని, కత్తితో నామె తన చేతిమీఁద నొక గంటు వెట్టు కొనెను; రక్తము కారుచుండెను. అప్పుడు భర్తవచ్చి కారణమేమని యామె నడిగెను. ఆమె కారణముఁ జెప్పక “ఏమైన మీకేమి? నేను మీకు సహధర్మచారిణియని తోచిన, మీ మనోవ్యధను నాతోఁ జెప్పియుందును. అటుల చేయలేదు గనుక,....” అని యేడ్వసాగెను. ఆమె చదువుకొనినది; బుద్ధి మంతురాలు; ఆలోచన పరురాలు; స్త్రీలనోటిలో నూఁగింజ నానందను మాట జెలిసినను, నామెతో నతఁడు కుట్రసంగతిఁ జెప్పెను. ఆమె గాయముఁ జూపించెను.

అనంతరము సీజేరు సభలోనికి వెళ్లుటయు, కుట్రదారు లందఱు తని నక్కడ బొడిచి చంపుటయు జరిగెను. కొంతవఱకు సీజేరు వారి నెదిరించెనుగాని, బ్రూటసు తనను బొడుచుట చూచి, ‘అరే, బ్రూటసు, నీవుకూడానా’ యని యతఁడు కండ్లు మూసికొని నేలఁగూలెను. శత్రువును సంహరించి, ప్రజారాజ్యమును నిలఁబెట్టినందుకు, సెనేటుసభవారు బ్రూటసు నభినందించిరి; ప్రజలుగూడ సీజేరు మరణమునకు విచారించలేదు.

తదుపరి సీజేరుయొక్క దినవారములు వచ్చెను. అతనికి నపరకార్యములఁ జేయుట కతని స్నేహితుఁడు 'ఆంతోని' యారంభించెను. శవమును రుద్రభూమికిఁ దీసికొని పోవుటకు ముందు, మరణము నొందినవాని బంధువుఁ డొకఁడు ప్రేతోపన్యాస మొకటిసేయుట, రోమకులలో వాడుక కలదు. మరుచటిదినము 'ఆంతోని' ప్రజలయెదుట ప్రేతోపన్యాసము నిచ్చెను. చనిపోవుటకు ముందు, సీజేరు మరణశాసన (విల్లు) మొకటి వ్రాసి, దానిలోఁ బ్రతి రోమకునకు సుమారు రు ౫౦ లిచ్చి, నగరమునకుఁ బెనున్న యుద్యాన వనములు తోటలు మొదలగువానిని ప్రజలు వాడుకొనవలసినదని శాసించెను. ఈ శాసనమును 'ఆంతోని' చదివి వారికి వినిపించెను. అదివఱకు సీజేరు మరణమునకు విచారించని వారందఱు డ్రేక్రించి, కుట్రదారులను సంహరించుటకు సిద్ధపడిరి. సీజేరుకు తగిలిన గాయముల నతఁడు వారికిఁ జూపించెను. వారు వానిని జూచి విశేషముగ కోపించి, బల్లలు కుర్చీలు మొదలగువానిని తగులబెట్టి, యా కొరకంచులతోఁ గుట్రదారుల గృహములను దగులబెట్టుటకుఁ బోయిరి. ఈ సంగతి వారు విని గృహములు విడిచిపోయిరి. బ్రూటసు లేచి పారిపోయెను.

అనంతరము సీజేరుయొక్క మేనల్లుఁడు 'అగస్తసు-సీజేరు' నగరమునకు వచ్చెను. ఇతఁడు 'ఆంతోని'తోఁగూడి, 'లెపిడసు'

యనువానితో సహా దేశమును బంచుకొనెను. బ్రూటసు 'ఆథెన్సు' నగరములో నివసించుచుండెను. లోలోపున నతఁడు 'కాసియసు' మొదలగు స్నేహితులద్వారా పనిచేయించి, సైన్యమును జేర్చెను. రోముకు దూర్పుననున్న దేశము లతనికి స్వాధీనమయ్యెను. అతఁడు సైన్యములను దీసికొని 'అగస్తసు' పైకి వెడలెను. ఒకనాఁడు వీరు విడిచిచేసిరి. అతఁడు విశేషముగ నిద్రపోవువాఁడుగాఁడు. రాత్రి భోజనముజేసి, ౨౩ గంటల కాలము శయనించి, శేషించినకాలములోఁ జదువును; కొంత వర కుత్తరువులను వ్రాయును. స్కంధావార మా రాత్రి నిశ్చయముగ నుండెను. శిబిరములో నతఁడొంటరిగ గూర్చుని వ్రాసికొనుచుండెను. అప్పుడు నిశిరాత్రి; ఒక ఛాయాగ్రహ మతనియెదుట నిలిచెను. "నీ వెవ్వఁడవు? నాతో నీకేమిపని?" యని యతఁడడిగెను. "నేను నీ దురదృష్ట దేశతను. యుద్ధములో నన్ను చూడగల"వని చెప్పి యా గ్రహము జారిపోయెను. అనంతరము పోరయ్యె. ఉభయసైన్యములు దార్కొని మిన్నుముట్టినాప్పుచు, బొడుచుచు, దిక్కులు తెలియక, వెనుదియ్యక, పోరాడిరి. అగస్తసు జయముఁ బొందెను. కాసియసు మొదలగువారు మడిసిరి. బ్రూటసు ముప్పవరు పరిచారకులతోఁ గూడి పరారియయ్యెను. వీరొక కొండ గుహనుజేరిరి. స్నేహితులకు గలిగిన వివత్తునకు విచారించి, తనను జంపివేయవలసిన దని యతఁడు సేవకులకు



వేడెను. వారిలో నొకఁడు కత్తియెత్త, బానిమిఁదఁబడి యతఁడు ప్రాణములు విడిచెను. నేనకు లాత్తహత్యఁ జేసికొనిరి. ఈ యుద్ధము క్రీ. పూ. సం॥ ౪౨ రములో జరిగెను. భర్త మరణము విని, యతని భార్య దుర్గరణము దెచ్చుకొనెను.

అతఁడు గ్రంథపఠనకుఁ దగినవాఁడుగాని, సర్కారు పనికిఁ దగినవాఁడుకాదు; ప్రజారాజ్యమును నిలబెట్టుటకు పాటుపడెను; స్వదేశాభిమాని యని పేరొందెను. ఆ కాలము లో నతఁడు మంచినడవడికలవాఁడు; చదివిన చదువుల నతఁడభ్యాసములోనికిఁ దీసికొని రానందున, నవి నిష్ప్రయోజనములయ్యెను. మంచి జ్ఞాపకశక్తిగలవాఁడు. ప్రజానాయకుఁడగుటకుఁ దగిన త్రిశక్తు లతనికి లేవు. అందుచేత, నతఁడు మాటుపడెను.



## మార్కు - ఆంతొని

ఇతని తాతపేరు 'మార్కు-ఆంతొని'. ఇతడు 'సిల్లు' ని పక్షములోనివాఁడగుటచేత దుర్బరణమునొందెను. ఇతని తండ్రిపేరు 'ఆంతొని'. ఇతడు పెద్దయుదోగ్యములు చేసినట్టు కనబడదు. అయిన నితడు ధార్మికుడు; శాంతుడు; నెమ్మదిగఁ గాలముఁ గడిపెను. ఇతనియొద్ద కొక స్నేహితుడు డబ్బులేనందున, సహాయముచేయుమని కోరనచ్చెను. ఇతని వద్ద సొమ్ములేదు; లేదని చెప్పలేడు; అందులో, భార్యవద్ద భయము. కుమారునిఁ బిలిచి, వెండిగిన్నెలో నీరుపోసి తెమ్మని చెప్పి, వాడు దానిని తెచ్చినతరువాత, వానిని లోనికిఁ బంపివేసి, యాగిన్నెను స్నేహితునికిచ్చి వీనిని సంతోష పెట్టెను. తరువాతా గిన్నె కనబడనందున, భార్య పరిచార కులను దండించుటకు సిద్ధ మయ్యెను. అప్పు డితఁ డామెతోఁ దాఁ జేసిన సంగతిఁజెప్పి, యామెను శాంతిపఱచెను.

తండ్రి మరణమునొందెను; తల్లి మరియొకనిని వివాహ మాడెను. పిదపఁగూడ నతఁడు తల్లి సంరక్షణలో నుండెను. సవతితండ్రి 'కాటిలీని' కుట్రలోఁ గలిసియున్నందున, శిశిరో యతనినిఁ జంపించివేసెను. అందుచేత, శిశిరోకు, ఆంతొనికి

వైరముపుట్టెను. ఆంతోని మంచి చక్కనివాడు; శృంగార పురుషుడు. స్నేహితులతోఁ గలిసి మద్యపానముఁ జేయుచు, వారాంగనల పొత్తును బొంది కాలముగడిపి, ౨౫౦ టాలంటులు ఋణముచేసెను. ఈ సంగతి తండ్రి తెలిసికొని, 'కుమారాంతోని'ని గృహము వెడలఁగొట్టెను. అతఁడు వెంటనే గ్రీసు దేశమునకుఁ బోయి, యక్కడ రణశిక్షను బొంది, వక్తృత్వము నభ్యసించెను.

గ్రీసు దేశములో 'గబీనియసు' అనువాఁడు పాక్షదర్శకుఁడు (Proconsul) గ నుండెను. ఇతఁడు సిరియా దేశమునకు యుద్ధమునకు వెళ్లినపు డాంతోనిని గూడ రమ్మమనెను గాని, యతఁ డనామికుఁడుగ వెళ్లుట కిష్టపడనందున, నతనిని రాహుత్తుల సేనానిగ నియోగించి వెంటఁదీసికొని వెళ్లెను. ఆంతోని మహాశూరుఁడు. సిరియాలోని పట్టణమును ముట్టడించినపుడు, ప్రహరీగోడల నతఁడు ముందుగ నెక్కెను. శత్రువుల దునుమాడి, రోమకుల కతఁడు జయముఁ గలుగఁజేసెను.

తరువాత మరికొన్ని దినములకు 'ఈజిప్టు' దేశపురాజు తనకు సహాయముఁ జేయుటకుఁ గొంత సైన్యమును బంపవలసిన దని కోరినందున, 'గబీనియసు' 'ఆంతోని'ని సైన్యముతో వెడలవలసిన దని యుత్తరువుచేసెను. అతఁ డచటకుఁబోయి, రాజయొక్క శత్రువులను దునుమాడెను. అతని స్నేహితుఁ డొకఁడు శత్రుపక్షమున పోరాడి, పోరాటములోఁబడినందున,

వాని శరీరమును దెప్పించి, దాని నతఁడు దగిన మర్యాదలతోఁ బాలిపెట్టించెను.

అతఁడు మహాన్నతపురుషుఁడు; విశాలఫాలముగలవాఁడు; వెడదయురమువాఁడు. భేతాళుని (Hercules) వంశమువాఁడని వాడుకగలదు. అతఁడు పెద్ద గడ్డము పెంచెను; పెద్దకత్తి పట్టుకొని తిరుగువాఁడు; సైనికులచేతఁ బ్రేమించఁబడెను. వారివలె నతఁడు భాషను వెట్టిమొట్టిగ మాటలాడుచుండెను; వారితోఁ గలిసి భోజనము జేయుట గలదు. అతఁడు శృంగారచేష్టలలోఁ దిరుగుటయేగాక, పరులను వానిలో దింపుచుండెను. అతఁడు మహాదాత; అడిగిన వానికి లేదని చెప్పుటలేదు. ఈ సుగుణ నుతని దుర్గుణములను గప్పివేసెను.

ఈ కాలములోఁ బాంపేయునకు, సీజేరుకు వైరము మొండయ్యెను. ఆంతొని, సీజేరుపక్షము నవలంబించెను. పాంపేయుఁడు యుద్ధములో నోడి, యీజిప్టు దేశమునకుఁ బోయెను; సీజేరు సర్వాధికారి (Dictator) యయ్యెను. ఇతఁడు, ఫ్రాన్సు, స్పానియాదేశములకుఁ బోవునపుడు, రోమునగరములో నాంతొనిని సర్వాధికారిగ నియమించి, తాను వెడలెను.

ఆంతొని 'పుల్వియా' యను నామెను వివాహమాడెను. ఆమె స్త్రీయైనను, పురుషలక్షణములు గలది. సేనాధిపతులను,

ప్రజాధిపతుల నామె లొంగదీసెను. ఆమె చేతిలో నాం తొని యేపాటివాడు? ఆమె మాట కతడెదురునడుచుటకు వీలులేదు. ఆమెను లాలనజేయవలచి, యామెచేత సతడలాలనజేయబడెను.

ఈలోపున సీజరు స్పానియాదేశమునుండి జయము బొంది వచ్చుచుండెను. ఇతని నెదురుకొనుటకై ఆంతొని వెల్లెను. ఉభయ లోక రథముమీఁదఁ గూర్చొనినచ్చిరి. వీరజయోత్సవములు చేయబడెను. రాజమర్యాదలు సీజరు బొందెను; కాని అతడడు రాజచిహ్నములను ధరించుటకు ప్రజలియ్యకొనలేదు. మరి కొంతకాలము గడచినపైని, సీజరు దుర్మరణము నొందెను.

ఈ సంగతివిని ఆంతొని చాల దుఃఖించెను; తన వాచాలత్వముఁ జూపి ప్రజల రేపెట్టెను. వారు కుట్రదారుల గృహములను దగులబెట్టిరి; పట్టణము విడిచిపోజేసిరి. తరువాత సీజరుయొక్క మేనగోడలికొడుకు 'అగష్టు - సీజరు', ఆంతొనియొద్దకు వచ్చెను. ఇతడడు చిన్నవాడని యుపేక్షించి, వచ్చినవాని ఆంతొని విశేషముగ మన్నించలేదు. అగష్టు కోపగించి, దేశములోనికిఁ బోయి, సైన్యములను గూర్చి నారంభించెను. ఆ సంగతి ఆంతొని విని బలములను బోగు చేయ సమకట్టెను. ఉభయ సైన్యములు దారుకొని పోరాడెను. ఆంతొని పరాజయముఁ బొందెను.

అతడడు మార్గములో నానాశ్రమలుపడి, 'అల్బుస్' పర్వత

ప్రాంతములకు వచ్చెను. సేనాధిపతి 'లెపిడస్సు' సైన్యముతో సక్కడ విడిదిచేసియుండెను. అతనిని తనపక్ష మవలంబించ మని ఆంతొని వర్తమానము బంపెను. అతఁ డందులకు సన్నతించలేదు; సైనికు లా మాటవిని, వెంటనే తిరుగుబాటు చేసి, వారందఱొక్కమ్మడి 'ఆంతొని'ని సేనానిగఁ బ్రకటనఁ జేసిరి. అతఁడు 'లెపిడస్సు'ను మర్యాదగఁ జూచి 'ఉపసేనాని' గ నియోగించెను. పదివేల రాతులకును పదునేడు దళములకును సతఁడు సేనాధిపతియయ్యెను. 'ఫ్రెంచి'దేశమును గాపాడుట కతఁ డాఱు దళముల సక్కడ నుంచి వేసెను.

'శిశిరో' ప్రజారాజ్యమును నిలబెట్టవలెనని కోరుచుండెను; 'అగస్త్యు' అందుకు సన్నతించలేదు. అందుచేత, నితఁడు 'ఆంతొని'పక్షము వచ్చిచేరెను. 'అగస్త్యు', 'ఆంతొని', 'లెపిడస్సు'— వీరు మువ్వురు 'రోము' రాజ్యమును మూఁడు సమభాగములుగఁ బంచుకొనుటకు సమకట్టి, యొడంబడికఁ జేసికొనిరి. మూఁడువందలనుంది శత్రువులను వారు పరలోకమునకుఁ బంపిరి. 'శిశిరో'కూడ దుర్భరణము నొందవలసి వచ్చెను.

ఉచ్చపదవి వచ్చినతోడనే, 'ఆంతొని' యధాప్రకారము విషయాసక్తుఁడై తిరుగుచుండెను. 'ఘనుఁడు పాంపేయు'ని గృహములో సతఁ డుండెను; ప్రజల కష్ట సుఖములు వినుట లేదు; అహోరాత్రములు వారాంగనలతోను, తుచ్చులతోఁ

గాలము గడుపుచుండెను. అతడు తన కూతురును 'అగస్తసు' కిచ్చి వివాహము జేసెను. ఈ సంగతులు చూచి ప్రజలు రోసిరి. వారు సైన్యములతో వీరుమువ్విరిమీఁదఁ దిరుగఁబడిరి. ప్రజల సేనాధిపతులు 'బ్రూటసు', 'కాసియసు' మొదలగు వారు రణములో హతులైరి.

'అగస్తసు'ను రోమునగరములో నుంచివేసి, 'ఆంతోని' కప్పములను బుచ్చుకొనుటకు గ్రీసు మొదలగు దేశములకుఁ బోయెను. ఇక్కడ రోములో 'అగస్తసు' పడుచున్న బాధలను గనిపెట్టక, విశేషముగ ధనమును బుచ్చుకొని, దాని నతఁడు దుర్వినియోగము జేయుచుండెను. 'కాకులను గొట్టి, గడ్డలకు వేయుట' యనునటుల, ప్రజలను బీడించి రాఁబట్టిన ధనము నతఁడు వేశ్యలకు, భద్రాజులకు నిచ్చుచుండెను. అతఁడు చక్కనివాడని తెలిసి, రాజపత్నులు, సుందరాంగులు మహావిభవముతో నతనిని జూడవచ్చిరి. ఆ వచ్చినవారిలో 'ఈజిప్టు' రాణి 'క్లియోపాత్రా' కూడ నుండెను. ఈమె లంపట మతనికి తగులుకొనెను. ఆమె వలలోఁబడి, దివారాత్రము అతఁడు గానరాకుండెను.

'జూలియసుసీజేరు', 'పాంపేయుడు'— వీరి కాలము లో నామె చిన్నది. ఇప్పటికామెకు యుక్తవయస్సవచ్చెను. ఆమె రెండవ రతీదేవివలె నుండెను. ఆమెకు నాలుగైదు భాషలలోఁ బ్రవేశము గలదు; సరసముగ మాటలాడునది. మహావైభవ

ముతొ నామె 'ఆంతొని'ని జూడవచ్చెను. ఆమెకు జిక్కి, యతఁడు న్యవహారములను విడిచిపెట్టెను. "అహో మోహస్య దుశ్చేష్టితం". విందులు, నాట్యములు, నాటకములు—వీని లో వారు మునిగి తేలుచుండిరి.

అతని భార్య 'పుల్వీయా' రోమునగరములో నుండెను. దుర్వాప్తపారములు గలవాడని, అతనిపక్షము వా రతనిని నిరసించి విడిచిపెట్టెన రను భయముకలిగి, యామె కొన్ని కుట్రలు పన్నెను. వీనివలన స్వపక్షము దృఢమగు నని యామె యొంచెనుగాని కలహములు లావై, 'అగస్తసు', 'ఆంతొనీ' లకు వైరముపుట్టెను. ఈ సంగతులు విని, 'ఆంతొని' రోము నగరమునకు వచ్చెను. ఇంతలో నతని భార్య మృతి నొందెను. అతఁడు 'అగస్తసు'తో సఖ్యముఁ జేసికొనెను. తూర్పుదేశము లకు 'ఆంతొని', పశ్చిమదేశములకు 'అగస్తసు'—ప్రభువులైరి. 'ఆఫ్రికా'దేశమును 'లెపిడసు'నకు వారిచ్చిరి. భార్య చని పోయినందున, 'అగస్తసు'యొక్క సవతియక్క 'ఆక్టేవియా'ను 'ఆంతొని' వివాహమాడెను. ఈ సంబంధము వారి మైత్రిని బలపరచెను.

'ఘనుఁడు పాంపేయు'ని కుమారుఁడు 'సిసిలీ' ద్వీపము లోఁ బ్రభువుగ నుండెను. ఇతనితో మైత్రిజేసి, 'ఆంతొని' 'గ్రీసు'దేశమునకుఁ బోయెను. అక్కడ గరిడీయత్సవములు చేయించుటలో నతఁడు కొంతకాలము గడిపెను. 'పార్థివు'లు



తిరుగుబాటు చేసినందున, వారిని దండించుట కతఁడు తన శిష్యుల సేనానిని సైన్యముతోఁ బంపెను. ఇతఁడు పోయి శత్రువుల నోడించెను.

ఇంతలో 'అగస్తసు' కొన్ని వ్యాపారములను వ్యతిరేకముగఁ జేయుఁ దలపెట్టెనని విని, 300 నావలను దీసికొని 'ఆంతోని' స్వదేశమునకు వచ్చెనుగాని, యేరేవు పట్టణములో నిలఁబడుట కతనికి వీలులేకపోయెను. అప్పు డతని భార్య నిజమైన సంగతిని గనుగొనుటకు తన యన్నయొద్దకు వెళ్లెను. బావ మఱిదుల కామె సంధించెను. భూ సైన్యములో రెండు దశములు 'ఆంతోని' కిచ్చుటకు 'అగస్తసు' ఒప్పుకొనెను; ఇతనికి నూరు నావల నిచ్చుట కతఁడు డొప్పుకొనెను. పిల్లలను, గర్భిణీతోనున్న భార్యను 'అగస్తసు' కప్పగించి, యతఁడు తూర్పుదేశములకుఁ బోయెను. 'కుమారపాంపేయుఁడు' తిరుగుబాటు చేసినందున, వానిని దండించుటకు 'అగస్తసు' 'సిసిలీ'ద్వీపము వెళ్లెను.

'ఆంతోని' కొంతకాలము గ్రీసులోను, కొంతకాలము 'క్లియోపాత్రా' సన్నిధిని గడిపెను. ఎక్కడనున్నను, నతఁడామెను స్మరించని దినములేదు. ఇంతలో 'పార్థివుల'తో యుద్ధము తటస్థమయ్యెను. రోమకులు వారితోఁ బోరాడిరి; జయనాశయములు తెలియవు; నిలుచుటకు నీడ, తినుటకు తిండి, రోమకులకు లేకపోయెను. శత్రువులు దొంగయుద్ధము

జేయ నారంభించిరి. ముందు, వెనుక, ప్రక్కను ఎక్కడను శత్రువులే; దూరమునను, సమీపమున వారలే; నిలిచి యుద్ధము సేయరు. ప్రాణమీలు దక్కించుకొని, రోమకులు 'ఆంతాని'తో బయటవచ్చి పడిరి. ఎందఱు రోమకులు శత్రు దేశములోఁ జనిపోయిరో చెప్పలేము.

“బ్రహ్మస్య కావా గతిః.” దుర్వ్యసనములలోఁబడిన మనుజునకు బుద్ధిమాన్యము గలుగును. ఇటు లపజయము బొంది, బాధపడుచున్న, నతని మనస్సు ‘క్లియోపాత్రా’ యందు స్రవించెను. ఆమెను జూచి యతఁ డమందానంద మొందెను. ఇంతలో నతని భార్య పిల్లలతో వచ్చెదనని వ్రతమానముఁ బంపెను. కొంతసైన్యముతో నామె ధనమును, తినుబడి వస్తువులను, సైనికులకు దుస్తులను బట్టుకొని, బయలుదేరెను. ఈ సంగతి వినినతోడనే, ‘క్లియోపాత్రా’ మనస్సున సవత్తివైర మంకురించెను. ఒకప్పుడు సొక్కుచు, సోలుచు, భోజనము మాని కృశించి, భర్తృవియోగమును భరించలేనిదానివలె నతని యెదుట నటించెను. అతని కామెయం దిరువురు పిల్లలు గలిగిరి. ఈమె వలపులకుఁ జక్కి, ‘ఆథెన్సు’పట్టణములో నుండ వలసినదని భార్య కఠండు జాబు వ్రాసిపంపెను. దేశములు దోచితెచ్చిన ధనమునెకాదు, దేశములనె నతఁడు క్లియోపాత్రా కీచ్చివేసెను. ఆమె ‘ఈజప్టు’దేశపు రాణి; ఇప్పుడు మరి నాలుగు దేశములకుకూడ రాణియని ప్రకటింపఁబడెను.

ఇంతియకాదు - ఆంతోనికి మొదటి భార్య 'ఫుల్వియాకు' కలిగిన బిడ్డలు, రెండవ భార్య 'ఆక్టేవియా'కు జనించిన వారు, 'క్లియోపాత్రా'కు బుట్టినవారుకలరు. వీరిలో నాఖరువారి నతఁడు దేశములకు రాజులుగఁ జేసెను. అతని భార్య రోము నగరమునకుఁ బోయి, యక్కడ భర్తృగృహములోనుండి, తన పిల్లలను నవతిపిల్లలను బెంచుచు, భర్తయొక్క గౌరవమును జెడగొట్టక, తమ్ముడైన 'అగస్తసు'కు భర్తృవైని కోపముబుట్టు కుండునటుల ప్రవర్తించుచుండెను. ఆమె యవస్థఁ జూచి, యంద టు దుఃఖాక్రాంతులై, రగులుచుండిరి. రోమునగరమునకు వచ్చినపు డతఁడు రాజిననుసరించి తిరిగెనుగాని; భార్య నక్కఱి చేయలేదు.

అనంతర మతఁ డామెతో 'ఈజిప్టు' దేశమునకుఁ బో యెను. అతనికి, 'అగస్తసు'కు వైరముపుట్టెను. ఇరువురు సైన్య ములను బోగుచేసిరి. ఆంతోనికి దైవబలము లేదు. 'దైవీ బలే' దుర్బలే. అతని భూ నావికాసైన్యములు గొన్ని యోడి పోయెను. మిగిలినవి 'అగస్తసు'పక్షమునకు వెళ్లెను. ఇటుల పరాభవము బొంది, 'ఆంతోని, క్లియోపాత్రా'లు 'ఈజిప్టు' వచ్చిచేరి, సంధిమాటలలోకి దిగిరి.

ఈ మాటలు విని, 'అగస్తసు' ఆమె కభయమిచ్చుటకు నిశ్చయించెనుగాని, అతనిని దండించెద నని వర్తమాన మును బంపెను. సైన్యమును దీసికొని 'అగస్తసు' వారి పట్టణము

మీడికి వచ్చెను. కొంతవఱ కాంతొని శేషించిన సైన్యము సాయమున వారితో బోరాడెను గాని కార్యము లేకపోయెను. ఇంతలో రాణిచెప్పినప్రకార మామె చనిపోయినదని భృత్యులతనితో చెప్పిరి. అదివిని, యతఁడు కలఁతఁజెంది, తనను కత్తితో బాడిచి చంపవలసినదని దగ్గఱనున్న పరిచారకుని వేఁడెను గాని, వాఁ డటులచేయలేక, కత్తితో బాడుచు కొని వచ్చెను. వాని ధైర్యమునకు మెచ్చి, యతఁడు తల్వారు తీసికొని దానిని తన కడుపులో గ్రుచ్చుకొనెను గాని, యతఁడు చానలేదు. శ్రమనివారణఁ జేయవలసినదని పరిచారకుల నతఁడు వేఁడెనుగాని, వా రతనిని జంపలేకపోయిరి. రాణి బ్రతికియున్నదని చెప్పి, వా రతని నామెయొద్దకు మోసికొని పోయిరి.

ఇంతకు పూర్వ మామె సునాయాసముగ మరణము నొందుట కుపాయములను బరికించి, వానిలో 'ఆస్టు' యను పురుగుకాటు మంచిదని యెంచి, వానిని తెప్పించియుంచెను. అతని మరణావస్థనుజూచి, యామె యా పురుగులచేతఁ గరిపించుకొనెను. కొంతవఱకు వారుభయము మాటలాడుచు, నొకరిచేతులలో నొకరు ప్రాణములను విడిచిరి. వీరు క్రీ. పూ. సం॥ ౩౦ రములో స్వర్గస్థులయిరి.



## లైకర్గసు



ధర్మశాస్త్రజ్ఞుడైన 'లైకర్గసు'ను గురించి తెలిసిన సంగతులన్నియు వివాదాస్పదము లయినవి. అతఁ డెప్పుడు పుట్టెనో, యెన్నడు గిట్టెనో; యే యే దేశములలోఁ దిరిగెనో; ధర్మశాస్త్రము నెటుల సమకూర్చి, రాజ్యతంత్రము లెటుల నిర్మించెనో—ఈ యంశములు పలువురు పలువిధముల వ్రాసిరి. ఇతఁడు గ్రీసు ద్వీపకల్పమునకు దక్షిణముననున్న 'స్పార్టా' యను మండలములోనివాఁడు. కులీనుఁడు; క్షత్రియుఁడు; భేతాళుని (Hercules) వంశములోనివాఁడు.

తండ్రి సంతానములో నతఁడు రెండవవాఁడు. అతని జ్యేష్ఠభ్రాతృ కొంతకాలము రాజ్యముచేసి స్వర్గస్థుఁడయ్యెను. ఇతని భార్య నెలదప్పియుండెను. లైకర్గసు తక్కు నెక్కిను. వది నెగా రతనియందలి మక్కువచేత గర్భస్రావము చేసికొనియెడ నని చెప్పి, నతఁ డందుల కియ్యకొనక, పుట్టినశిశువును చంపివేయవచ్చునని యామెకు సమాధానము పంపెనట.. అతని మాట లామె నమ్ముకొనెను. ఆమె గర్భము దినదిన ప్రవర్ధమానమై, నానాటికిఁ బ్రసవదినము లామెకు సంప్రాప్తమయ్యెను. ఆమె ప్రసవ వేదన పడుచున్నదని భృత్యులు

వచ్చి రాజుతోఁ జెప్పిరి. సుపుత్రక జననమందిన, దానిని దాసీల కప్పగించవలసినదనియు, సుపుత్రుఁడు కలిగిన దానిని తనయొద్దకుఁ దీసికొని రావలసిన దనియు వారి కతఁ డాజ్ఞ చేసెను. ఆమెకు పుత్రుఁడు కలిగెను. భృత్యు లా శిశువును రాజవద్దకుఁ దెచ్చిరి. ఆ శిశువే దేశమునకు రాజని ప్రకటన చేయింపించి, సంరక్షకుఁడను బిరుదుతో నతఁడు రాజ్యముఁ జేయుచుండెను. ఆ శిశువునకు 'చారులానుఁ' డని నామ కరణముఁ జేసిరి.

ఈ బాలుని జంపి, రాజ్యము నపహరించవలెనని యతఁడు కోరలేదు; అట్టికోరిక స్వప్నములోఁ వైనను కలుగ లేదు. బాలుని మేనమామ 'లియానిదాసుఁడు', యతని న్యాయపరిపాలనమున కోర్వలేక, యతఁడు బాలుని జంప సమకట్టుచుండెనని, నిందారోపణఁజేసెను. అందు కతఁడు రోసి, బాలునికి వయస్సు వచ్చునఱకు దేశాటనఁ జేయుటకు నిశ్చయించి, రాజ్యసూత్రములను విడిచి, బయలుదేరిపోయెను.

అతఁడు మొదట 'క్రీటు' దీవికిఁ బోయెను. అక్కడి రాజ్యతంత్రముల నిర్మాణమును గనిపెట్టి, 'థాలీసు' అను వైణికునితో స్నేహముఁజేసి, వానిని తనదేశమునకుఁ గావురముబోయి యుండు మని చెప్పెను. థాలీసు వీణమీఠించి కంఠమెత్తునరికి, సభికులు పరవశు లగుచుండిరి. ఇతని కంఠస్వరము, వీణస్వరములు రెండును సన్నిభితములగుటచేత,

నేదియేదో సభికులు గుర్తెలుగలేకయుండిరి. అవి పుత్రసములు జలుకుచుండెను. అట్టివాఁడు తన దేశములో నుండిన, ప్రజలకు మేలుకలుగు నని యెంచి, లైకర్గను నతనిని స్వదేశమునకుఁ బంపెను. థాలీసు స్పార్దనులను గొంత మార్గములోనికిఁ దెచ్చినపైని, లైకర్గను వారిని సవరించుటకు వీలు పడెను.

ఆ ద్వీపమునుండి బయలుదేరి, 'ఆసియామైనరు'. 'ఈ జను' మొదలగు దేశములకుఁ బోయి, యా యా దేశీయుల వేషభాషలను గుత్తెఱిగి, వారివారి రాజ్యతంత్రములలోని లోగుట్టులను గ్రహించుటలో నతఁడు గాలము గడుపుచుండెను.

ఇక స్వదేశముసంగతి యేమియు బాగులేదు. రాజు బాలుఁడు: రాజ్యతంత్రములను నేర్చుకొనుచుండెను; రాజ్య సూత్రములను బరలు సహించిరి. రాజుండినను, దేశ మరాజకముగ నుండెను. ప్రజలు ఘోష పెట్టుచుండిరి; రాజును, వాని సంరక్షకులను నిఘరమాడుచుండిరి. అప్పుడు వారందఱో కేకవించి, 'లైకర్గను'కు వర్తమానముఁ బంపి, యతనినిఁ దెప్పించిరి. అతఁడు వచ్చి, ప్రజలసమ్మతి పైని, రాజ్యతంత్రములను వారి కనుకూలముగ మార్చెను. అవతరించిన మార్పులలో 'సెనేటు,యను సామంతుల సభయొకటి. రాజు, ప్రజలు— ఒకరి నొకరు స్వబలముచేత మట్టివేయకుండునటుల వారిని సమశాంతముఁ జేయుటయే, యీ సభవారిపని; ఉభ

యుల మర్యాదలను హక్కులను యథావిధిగ నిలబెట్టుచుండెను. ప్రజలు హర్షించి, యతనిని బాగడిరి.

ఆకాలమునాటికిఁ బ్రజలు భూములను సరిగా ననుభవించుట లేదు. కొంతభూమి సాగు లేక పడియుండెను. సాగుబడి యగుచున్నదానిలోనైన ప్రజలకు హక్కు లేదు. కొందఱికి భూములు గలవు, కొందరికి లేవు. లైకర్గను ప్రజలసమ్మతిపైని, ముందుజనాభా యెత్తించి, భూమిని కొలిపించెను. అప్పుడు దా మాషాయిని భూమిని వారి కతఁడు పంచెను. సాగు లేని భూములను పరకట్టిట కతఁ డాప్రకారమే వారికిచ్చెను. వారిలో భాగ్యవంతుఁ డని బీదవాఁడని తారతమ్యము లేదు. సుగుణ దుర్గుణములచేత నెవఁడైన బేరుపొందవలెను గాని, ధనము చేతఁగాదు. చరాస్తులనుగూడ సమానముగ పంచవలె నని యతఁడు గోరెనుగాని, ప్రజలందు కంగీకరించలేదు. అందు కతఁడు వారికి బుద్ధివచ్చునటుల నొకమార్పుచేసెను. టంక శాలలలో బంగారు వెండి నాణెములను ముద్రవేయింపించక, యినుప నాణెములను ముద్రవేయింపించి, వీనిని చలామణిలోనికిఁ దెచ్చెను. ఈ నాణెము లెన్ని పోగుచేసిన, నొక బంగారు, వెండి నాణెముతో సమానమగును? అవి పెద్దవియగుటచేత, వానినైన సునాయాసముగఁ దీసికొని వెళ్లుటకుఁ బ్రజలకు కష్టముగనుండెను. అందుచేత వారికి తృప్తిపోయెను; వెండి బంగారములకు వారు దూరస్థులయిరి. సర్కారుద్యోగ



స్థలేమి లంచము పుచ్చుకొనియెదరు? వారెటుల పెద్దవేషములు వేయఁగలరు? న్యవహారములలో వారమాయకులు. అందుచేతనే “స్వార్థము అమాయకత్వము” అని లోకప్రసిద్ధియయ్యెను.

ఈ మూలముననేగాక, మరియొక విధమునగూడ వారికి విషయభోగములయందతఁడు వారికి విముఖత గలుగఁజేసెను. ఆ బాలవృద్ధులందఱు కలిసి పంక్తిభోజనముఁ జేయవలసిన దని యతఁడు నియమించి, భోజనములోఁగూడ నిర్ణయించఁబడిన ఫదార్థములనే యుక్తముగ వారు భుజించవలయునగాని, నిషేధింపఁబడినవానిని పుచ్చుకొనఁగూడదు. గృహములో భోజనముఁ జేసినవాఁడు గర్హ్యుఁడు. ఇటుల సహపంక్తిని వారు భుజించుటవలనఁ బొందిన లాభములను జెప్పనేల? యుక్తాహారిమును మితముగ గ్రహించినందున నిరోగులై శరీరపాటనము గలవారై రని వచింపవలెనా? ‘దేహబలమే మనోబలము కదా!

స్వాహారాలో మగశిశువు కలుగఁగానే, దానినందఱుఁజూచి, మంచి యేపరి, దృఢశరీరము కలవాఁడగునని తోచిన, దానిని గృహములోఁ దల్లివద్దనుంచుదురు. ఆ శిశువే ముందుకు బలహీనుఁడు, కునిష్ఠియగునని వారికిఁదోచిన, దానిని దీసికొని పోయి వారు సమీపముననున్న కొండమీఁద పారవేయుచుండిరి. గృహములో పెరిగిన శిశువు, తల్లివద్ద నేడునంపట్టి

రములవఱకుండి, తదనంతరము రాష్ట్రమువారు స్థాపించిన గరిడీ శాలలోఁ బ్రవేశించును. అందులో వాఁడు తన యీడు బాలురతోఁ గలిసి సామువిద్యలను నేర్చుకొనును; ఎండ నీడ యనక, ఆఁకలి దాహమనక, అన్ని కాలములలో నేకవస్త్రధారి యై, గష్టపడును; ప్రాణములు నిలబడుటకుఁదగిన యాహారము మాత్రమే వాఁడు పుచ్చుకొనును. వాఁడెంత కష్టము భరించ గలఁడో నిదర్శనముగఁ జూచుట కుపాధ్యాయులు వానిని బెత్తముతోఁ రక్తమువచ్చువఱకు గొట్టుటకలదు. వ్రాయను, చదు వనుమాత్రము వాఁడు నేర్చుకొనును. పెద్దచదువులు వారిలో లేవు. మాటలలో వారు మితభాషులు. ముప్పదిసంవత్సరము లు వచ్చువఱకు వారిలో నెవఁడు పెద్దవాఁడు కాఁడు. అప్పుడు వాఁడు వివాహముఁ జేసికొనుట కాజ్ఞబొంది వివాహమాడి నను, భార్యతోఁ గాపురముజేయుటకు వాని కాజ్ఞలేదు; వాఁడు గరిడీశాలలోనే యుండవలెను; సామువిద్యలను జేయు చుండును; సహపంక్తిని భుజించవలెను. ఇటు లఱువదిసంవత్సర ములు వచ్చువఱకు వాఁడు రాష్ట్రమునకై రక్తమును ధారవోసి, తదనంతరము గృహస్థాశ్రమధర్మములను జరుపుచుండును. దీనినే 'స్వార్థనుశిక్ష' యని లోకులు వాడుదురు.

ఇకను స్త్రీలవిషయమై చెప్పవలెను. వారుకూడ రాష్ట్ర ములోనివారుగనుక, గృహకృత్యములను జేయుటయెగాక, రాష్ట్రమును నిలఁబెట్టుటకుఁ దగిన బలముగల సంతానము

నిచ్చువారు కావలెను. అందుచేత, వారుకూడ సామువిద్యలను నేర్చుకొని, మల్లయుద్ధము మొదలగువానిలోఁ దేరి పారిరి. పురుషులయెదుట వా రీవిద్యలను గనఁబఱచుచుండిరి. వారికి స్యాతంత్ర్యముగలదు. ఇరువది సంవత్సరము లపుడు స్త్రీ వివాహమాడినను, భర్తతోఁ గలిసియుండుట లేదుగాని, రాకపోకలుమాత్రము గలవు. అన్యదేశపుకాంత యొకనాఁడు “మీలో స్త్రీలు పురుషుల నేలుదు”రని “లియానుదాసు”ని భార్యను వ్యధికరణముఁజేయ “మాస్పార్దను స్త్రీలే పురుషులను కనియెద”రని యీమె ఖండించెను. భర్తలను, కుమారులను శౌర్యము గనఁబఱచునటుల వీరు ప్రోత్సాహపఱచుచుండిరి. యుద్ధమునకు కుమారుఁడు వెళ్లునపుడు, “నాయనా, డాలుపట్టుకొని రమ్మ, లేదా దానిని పట్టుకొని పడిపొమ్ము” అని తల్లి వాని కుపదేశించును. స్త్రీ పురుషు లాటపాటలలో గలిసి మెలసి తిరుగుచుండిరి. బాగుగ నాట్యముఁజేసినవారికి బహుమాన మిచ్చుట కలదు. ఈ మార్పులన్నియు ‘లైకర్గను’ చేసెను.

ఇతను, స్పార్దనులు పైదేశములకుఁ బోవుట కాజ్ఞలేదు; విదేశీయులు వచ్చి వారి దేశములో నుండకూడదు. స్వదేశీయులు చెడిపోవుదు రను భయముతో నతఁడీ నిబంధనఁ జేసెను. సమాధిస్థల మొకటి యేర్పఱచి, శవముల నక్కడనే సమాధి జేయునటుల యతఁ డుత్తరువుచేసెను. ఇటు లన్నివిధముల రాష్ట్రము నుద్ధరించి, యతఁడు సంతసించెను. రాజ్యాంగము

అన్నియు సరిగా నడచుచుండెను. రాజును, సామంతులను సంసారులను పిలిపించి సభఁజేసి “నేను వీనికన్న విశేషమైనది మరియొకటి చేయఁదలఁచితిని. మీరు దానిప్రకారము నడుచు కొనియెద మని ప్రమాణముఁజేసిన, నేను దానిని నెరవేర్చుదును. మీ యభిప్రాయమేమి?” యని యతఁడు వారి నడిగెను. అతఁడు చేసిన నిబంధనల ననుసరించి నడచుటకు వారు ప్రమాణముఁ జేసిరి. తాను చేయఁబూనిన కార్యమునకు ముందు సోదె యడిగి నుంచి చెడ్డలను కనుగొనుట కతఁడు ‘డెల్ఫి’ యను పట్టణమునకుఁ బోయెను.

గ్రీసుదేశములోఁ బ్రసిద్ధికెక్కిన ‘అపాలో’ యను సూర్యదేవాలయము ‘డెల్ఫి’ యను పట్టణములోనుండెను. పూనిన కార్యములయొక్క జయాపజయములు కనుగొనుటకు దేశదేశములనుండి ప్రజ లిక్కడకు వచ్చి సోదె యడిగి తెలిసికొనుచుండిరి. ‘డెల్ఫిసోదె’ యని లోకవిఖ్యాత మయ్యెను. ఈ దేవాలయములో మధ్య నొక బిలముగలదు. దీనిలోనుండి యొకవిధమైన వాయువు పైకి వచ్చుచుండును. సోదె చెప్పుటకుముందు, బిలముపై నొక ముక్కాల్పపీట వేసి కొని, దానిమీఁద సోదెకత్తై కూర్చుండును. ఆమె తల కా వాయువు యెక్కఁగానె, యామె స్తారకము తప్పి, సోదె చెప్పును. ఆమె పలికిన పలుకులను దగ్గఱనున్న యర్చకులు వ్రాయుచుండిరి. ఈ మాటలనే, ‘అపాలో’ దేవుఁడు భక్తు

లకు ప్రసన్నుడై, యామె ముఖత పలికె నని ప్రజలు విశ్వ  
సించుచుండిరి.

ఇక్కడకు 'లైకర్గను' వచ్చి, బలు లిచ్చి, సోదె యడి  
గెను. అతఁడు చేసిన పను లన్నియు శాశ్వతముగ నుండి, ప్రజ  
లకు రాష్ట్రమునకుఁ గీర్తివచ్చు నని సోదె చెప్పిరి. ఆ మాటను  
వ్రాసి, యతఁడు స్వదేశమునకుఁ బంపెను. అతఁడు కష్టములు  
పడలేదు; అన్నదూరుఁడు కాలేదు; ఘంచికాలములో  
నుండెను; రోగములేదు; విచారములేదు; అన్నివిధముల సుఖ  
ముగ నుండెను. అయిన, నతఁడు జీవించుట కిచ్చలేక, యుప  
వాసములు చేసి శరీరమును గృశింపజేసి, కాలమునకు వశుఁ  
డయ్యెను. అతఁడు నియమించిన నియామకముల ననుసరించి  
నందున, నతఁ డేర్పాటుచేసిన రాజ్యాంగముల నయిదునందల  
పంచత్రయముల నొకకు స్పార్ధనులు నిలఁబెట్టిరి.



‘పైబీరియసు-గ్రాకసు’

‘గేయసు-గ్రాకసు’



వీరిరువురు ‘పైబీరియసు-గ్రాకసు’యొక్క కుమారులు. ఇతఁడు రోమునగరములోఁ బెద్ద యుద్యోగములు చేసి, ధర్మాత్ముడని పేరుఁబొందెను. ఇతని భార్య ‘కార్మీలియ’. ఒకనాఁడతఁడు పండుకొనియుండ, రెండు సర్పములు వచ్చి యతని ప్రక్కనఁ బడుకొనెను. వాని నతఁడు పట్టుకొని చంపఁబోయెను గాని, సోదెకాండ్రు గూడ దని వారించిరి. పురుష సర్పమును జంపిన, యతఁడు చచ్చునని; స్త్రీసర్పమును జంపిన, యతనిభార్య మరణము నొందు నని వారు చెప్పిరి. అతఁడు పురుషసర్పమును జంపించి, రెండవదానిని విడిచిపెట్టించెను. మరి కొద్దికాలమున కతఁడు స్వర్గస్థుఁ డయ్యెను. సంసారమును భార్య నిర్వహింపవలసివచ్చెను. ఆమెకుఁ బండ్రెండు గురు సంతానము.

భర్త మరణానంతరమున నామె సంసారమును జాగరూకతతో నిర్వహించుచుండెను. ఆమెను వివాహముఁ జేసికొనుటకు ‘ఈజిప్టు’ దేశపురాజు కోర్కెడి, వర్తమాన మామెకుఁ బంపెను.

కాని, యామె యందుల కయ్యుకొనలేదు. ఆమె సంతాన మంతయు నశించి, యిరువురు కుమారులు, నొక కూతురును మాత్రమే యామెకు దక్కిరి. ఈ కుమారులే వీరిరువురు. వీరి జీవితచరిత్రములనే మనము వినఁబోవుచున్నాము.

అన్నదమ్ము లిరువురు మంచి గరిడీలు; రెండవవాఁడు స్వారిచేయుటలో ఘనుఁడు. దాతృత్వము, సత్కృత్వము, బాధా ర్యము, మితభోజనము, ధైర్యశైర్యములలో నారు సమానులే. రాజకీయ న్యవహారములలో మాత్రము వారు భిన్నాభి ప్రానులు. పెద్దవాఁడు శాంతుఁడు; రెండవవాఁడు దుడుకు. స్థానము వదలక పెద్దవాఁడు పన్యసించును; తమ్ముడు నాట్య ముఁ జేయుచు ప్రసంగించును. జ్యేష్ఠుని ప్రసంగములు నిర్మలమై, విరివిగనుండును; కనిష్ఠునివి గంభీరమై మనస్సును గర గించును. అటులనే, వారికి భోజనములోఁగూడ ద్వైతమే. ఒకఁడు మితభుక్కు; ఇతర రోమకులతోఁ బోల్చిన రెండవ వాఁడు యుక్తాహారమును బుచ్చుకొనువాఁడైనను, పెద్దవాని కంటె భోగియని చెప్పనచ్చును. ఒకఁడు ముందు వెనుక లాలో చించి కార్యములను నెచ్చుదిగఁ జేయును; రెండవవాఁడు తొం దరపాటున మనస్సు కట్టలేక, దాని వ్యాపారములకు లోబడి, న్యవహారములలో షక్రసములను జూపుచుండెను. ఏకోదరు లిట్టి భిన్నవ్యాపారములు గలవారు.

మొదటివాఁడు చిన్నవానికంటె దొడ్డిది సంవత్సర

ములు పెద్ద. ఇట్టి తారతమ్యము లున్నను, న్యాయవిచారణలోను, నియామకముల ననుసరించుటలోను, శత్రువులను శిక్షించుటలోను, తదితర రాజకీయవ్యవహారములలో వారు సమానముగనుండిరి. ఈడులో నింత వ్యత్యాసము లేకపోయిన, వారు చేసిన కార్యములు విశేషముగ రాణించియుండును. ముందు పెద్దవాని చరితమును వ్రాయుచున్నాము.

పెద్దవాడు ధర్మాత్ముడు, శాంతస్వభావుఁడును గనుక, శకునజ్ఞుల (Augsurs) కళాశాలలోఁ బ్రవేశించెను. వాని యోగ్యతనుజూచి, యా కాలములో రోమునగరములోఁ బెద్ద యుద్యోగముఁ జేయుచు వేరుబొందిన 'అపియను-క్లాడియసు' తన కుమార్తె నతని కిచ్చి వివాహముచేసెను. అతని చెల్లెలిని 'చిన్న సిపియ'న కిచ్చి వివాహము జేసిరి. ఇతఁడు తేజోవంతుఁడు, పరాక్రమశాలి, రణవీరుఁడు. ఇతఁ డాఫ్రికాదేశములోఁ బోరాడుచున్నపుడు గ్రాకసు బావమఱుదితోఁ గలసి పోయి, యుద్ధములోఁ దన బలపరాక్రమములను వెల్లడిచేసెను.

యుద్ధములో గెలిచి స్వాధీనముఁ జేసికొనిన భూములలోఁ గొన్ని రాష్ట్రమున కని, కొన్ని ప్రజల కని, యుంచి, మిగిలినవానిని రోమకు లమ్మివేయుచుండిరి. కొంతకాలమునకు సామంతుల ప్రభ ప్రబలమై, భూములన్నియు వారె యాక్రమించుకొనిరి. అందుచేత, నైదువందల యెకరములకంటె హెచ్చుభూమి కెవఁడును ఖామందుగ నుండకూడ దని యొక



చట్ట మేర్పడెను. ఇందుమూలమున సామంతులు కొంతవఱకు లొంగి తిరుగుటకు వీలుపడెను.

చాలకాలము రోమకులు యుద్ధములలోఁ దిరుగుట వలన, పరదేశీయులు గాపురమువచ్చి వారి భూములను దున్నుచు భాగ్యవంతులయిరి. భాగ్యవంతు లయిన రోమకులు తమ భూములను హెచ్చు మొత్తమునకు కవులు వ్రాసినవారి కిచ్చుచున్నందున, నాదారుపడిన రోమకుల మొత్తము లియ్య లేకపోయినందున, వీరు భూమినుండి తొలఁగించఁబడి, మోతుబరులైన పరదేశీయులు భూములను సాగుజేయుటకు నియమింపఁబడుచుండిరి. ఇటుల కొంతకాలము జరిగినపైని, రోమకులు డీలాపడి, నిలుచుటకు నీడ, తినుటకు తిండి, కట్టుటకు బట్ట లేక యుండిరి.

ఇంతలో 'పైబిరియసు' ప్రజానాయకుండుగ (Tribune) నియమించఁబడెను. అతఁడు వారి దురవస్థను జూచి, దానిని సవరణజేయుటకు సమకట్టెను. సామంతుల కది కష్టమయ్యెను; వారి లాభములు రాఁబడుట తగ్గును. వా రందఱొక్కమ్రుడి నతని నెదిరించిరిగాని, యతఁడు ప్రజల ప్రాపకము కలిగి యున్నందునఁ బూనిన కార్యమును నెరవేర్చెను. భూములు కొలిపించి, వానిని రోమకుల కప్పగించెను. పరదేశీయులు భూములనుండి తొలఁగించఁబడిరి. ప్రజలందఱు సంతసించి, యతనిని వేనోళ్ల బొగడిరి.

అనంతర మతఁడు 'అక్షదర్శకు'ని (Consul) యుద్వ్యోగములోఁ బ్రవేశించెను. భూమి తగాయిదాలు తుద ముట్టలేదు. సామంతులను సంసారులను బొత్తుపఱచవలె నని యతఁడు ద్వేషించెను గాని, సామంతులు మొఱకుతనముచేసి, యతనిని జంపుటకు గుఱపన్నిరి. ఒకరోజున నతఁడు 'సెనేటు'సభలో ముచ్చటించుచుండెను. అప్పుడు సామంతు లందఱు తోడ్కొనివచ్చి, యతనిపై తిరుగఁబడిరి. అతఁడు లేచి పారిపోయెను; అల్లరి బలమయ్యెను. సామంతులు ప్రజలు రాళ్లురప్పలతోఁ గొట్టుకొనిరి. అనేకులు చచ్చిరి. 'ఛైబీరియను' దుర్గరణము నొందెను. ఆ శరీరమును దహనముఁజేయుటకు తమ్ముఁడు తీసికొని పోవుచు న్నను, దానిని వార బలవంతముగ లాగుకొని, 'ఛైబరు' నదిలోఁ బారవేసిరి. చనిపోవుసరికి, యతనికి 30 సం॥ రములు లేవు.



## గేయసు - గ్రాకసు



అన్నగారు చనిపోయిన పినప, గేయసు రాజకీయ వ్యవహారములలోఁ దిగుట కిష్టములేక యుండెను. కొంతకాల మతఁడు గృహములో నుండిపోయెను. ఎంతకాలము సోమరిగ నుండగలఁడు? అందుచేత వైక్రత్యము నభ్యసించి, దాని మూలమునఁ బ్రజల దృష్టిలోనికి రావలెనని యతఁ డెంచెను. ఒక సమయమున నతఁడు సభలో వాదించినపు డతని వాచా లత్యమునకుఁ బ్రజలు సంతసించిరి. సామంతుల గుండెలు ఝల్లుమనెను. అతఁడు ప్రజానాయకుఁడు గాకుండునటుల వారు పన్నాగములు పన్నుచుండిరి.

అతఁడు 'సిసిలీ'ద్వీపమునకు, 'ఆఫ్రికా'దేశమునకు యుద్ధముఁజేయుటకు బంపబడెను. అతఁడు వీరుండు కాఁడని శత్రువు లనుకొనిరిగాని, వారి యాహు లబద్ధమయ్యెను. ఘోర ముగ పోట్లాడి, శత్రువుల నతఁడు దునుమాడెను. రోమకపైని కులు దినుటకుఁ దిండి, కట్టుటకు బట్టలేక బాధపడుచుండిరి. సెనేటుసభవారికి వ్రాసినను, వారు వానిని బంపలేదు.

అతఁడు ప్రతి గ్రామమునకుఁ బోయి, తినుబడి సామగ్రులను వస్త్రములను, ధర్మార్థముగఁ గొన్ని, వెలయిచ్చి కొన్నవి కొన్ని దెచ్చి వారికి పంచిపెట్టెను. పైనికు లతనిని శ్లాఘించిరి.

అతఁడు ప్రజానాయకోద్యోగములోఁ బ్రవేశించెను; ప్రవేశించినది మొదలు వారి విషయమై శ్రమపడుచుండెను. వారి క్షేమము నాలోచించి యతఁడు చేసిన కొన్ని చట్టముల నిందు బొందుపఱచుచున్నారము:—

(౧) “ఏ న్యాయాధికారి నైన ప్రజలు పనిలోనుండి తొలఁగించినపుడు, వాఁడు తిరిగి యుద్యోగములోఁ బ్రవేశించుట కర్హుడు కాఁడు. (౨) ఏ న్యాయాధికారి యైన యే మనుజుని విచారణచేయక దేశోచ్ఛాటనకుఁ దీర్పు చెప్పినయెడల, వాని నేరము న్యాయసభలో విమర్శింపఁబడునటులఁ జేయు బాధ్యత ప్రజలకు నుండవలెను”. సెనేటుసభవారి ప్రథ తగ్గించి, ప్రజల మాట ప్రబలమగునటుల, నతఁడు మరికొన్ని చట్టములను చేసెను. నూతనసీమల నేవిధమున నాక్రమించుకొనవలయునో, వాని నెటుల పంచుకొనవలయునో, వీనివిషయమైనవి కొన్ని చట్టములు - యుద్ధమునకుఁ బోయినపుడు, కావలసిన దుస్తులు తినుబడి పదార్థములను పైనికులే తెచ్చుకొనుట కలదు. అతని చట్టముప్రకారము సర్కారువారు పైనికుల కా వస్తువులను జతపెట్టవలసివచ్చెను. పదియేడు సంవత్సరములు ప్రాయము వచ్చు వఱ కే మనుజుఁడు పైన్య

ములోఁ బ్రవేశించకూడదు; సర్కారువారేర్పఱచిన ధర ప్రకారము వర్తకులు సామగ్రిల నమ్మవలెనుగాని, హెచ్చువెల కమ్మకూడదు; ఈ నిబంధనల నతఁడు కల్పించెను.

ఎప్పుడు ప్రజలయెదుట ప్రసంగించిన, నతఁడు తన పుట్టు పూర్వోత్తరములను జెప్పుచుండెను. ముచ్చటించినపుడెల్ల, తన యన్న దుర్మరణమునంగతి యెత్తుచుండును; అప్పుడు వారు విచారించుచుండిరి. తన వాచాలత్యముచేత వారినతఁడు పరవశులను జేయుచుండెను. కొందఱి నతఁడు నూతన నీమలకుఁ బంపెను. ప్రయాణములు సుఖ వగుట కతఁడు బాటలు వేయింపించెను; నదులమీఁద వంతెనలను గట్టించెను; ధాన్యము నిలువఁజేయుటకు కొట్లు కట్టించెను. అతని వెంట పండితులు, రణవీరులు, పనివాంఛు, రాయబారులు పోవుచుండిరి. యథావిధిగ నందఱిని మర్యాదఁజేసి, వారితో నతఁడు మాటలాడుచుండెను. ఎంత పనిచేసినను, శ్రమలేదు; ఏపనినైన నతివేగముగ గ్రహించును; దానికి తగినటుల ప్రత్యుత్తరములను వ్రాయును. అతఁడు రెండవ పర్యాయము ప్రజానాయకోద్యోగములో నియోగింపఁబడెను.

తదనంతర మతఁడు 'ఆఫ్రికా'దేశమునకుఁ బోయి, యక్కడ గొంతకాలముండి యా దేశమునకు సావ్యముఁ దెచ్చెను. అతఁడు నగరములో లేనికాలములో నతని చట్టములను రద్దుఁపఱచుటకుఁ గొందఱు సామంతులు బ్రయత్నించిరి

కాని, వారి పని సాగలేదు. ఇంతలో సత్యం రాజధానికి వచ్చి  
చేరెను. సామంతుల తనని జూచి కటకట పడుచుండిరి. అందు  
చేత వారొక కుట్రపన్ని, యతనిని జంపించిరి. ఇటు లన్న  
దమ్ము లిరువురు ప్రజలవిషయమై పాటుపడి దుర్గణము  
నొందిరి.



## సోలను



సోలను మంచివంశములోఁ బుట్టినవాఁడు. అతని తండ్రి ధర్మాత్ముఁడు; గొప్ప దాత. అతని మాతృవంశమువారు గూడ గొప్పవారనియే తెలియుచున్నది. దేహియని వచ్చిన వానిని లేదనిచెప్పి తండ్రి పొమ్మనలేదు. అందుచేత నతనికి పిత్రార్జితము విశేషముగ లేదు. బ్రతికిచెడినవాఁడు గనుక, పూర్వము తమవలన నుపకారముఁ బొందినవారి సంరక్షణలో నుండుట కష్ట మని యెంచి, యతఁడు పరదేశమునకుఁ జోయి, వర్తకవ్యాపారములలోఁ దిగెను. దేశసంచారముఁజేసి, మన స్సంస్కారము నతఁడు బొందెను. “వయస్సు ముదిరినకొలఁది నా బుద్ధి వికసించుచుండె”నని యతఁడు చెప్పెను.

ఆ కాలమున నేవ్యాపారమును ప్రజలు ఊణతగఁ జూచుటలేదు; వానిలో వర్తకవ్యాపారమును విశేషము మన్నించిరి. వర్తకమూలముననేకదా, పరదేశీయులతో సాంగత్యము, వారితో నిచ్చిపుచ్చుకొనుట, రాకపోకలు జరుగుచుండును? దేశీయులకు లావణ్యము, నడవడిలో సరళత— నాగరికము దేనిమూలమున వచ్చును? ఎందఱు వర్తకులు శంకుస్థాపనఁజేసి, వారి పేరున పట్టణములు గట్టించిరి!

సోలను మంచిభోగి. దేశాటనముజేసి కష్టపడినందున, నతఁడు మహావైభవముతో సుఖముల ననుభవించెను. అనేక దేశములు చూచినందున, భోగమునకు గావలసిన వస్తువుల నా యా దేశములనుండి యతఁడు దెప్పించుచుండెను. అతఁడు కొంచెము కవిత్వము చెప్పగలఁడు. విరమించుకాలములో నతఁడు సరసముగ నీతిబోధకములైన చరణముల నల్లుచుండెను; వానిలో రాజనీతులను బొందుపఱచుచుండెను.

అతఁడు 'అథీనియనుడు'. 'ఆథెన్సు'పట్టణములో 'ఆర్కును' యను పెద్దయుద్యోగముఁ జేసెను. అక్కడి ప్రజల త్నేనుమున కనేకశాసనములను నియమించినందున, నతఁడు ధర్మశాస్త్రవేత్తయనేగాక, ధర్మశాసనుఁడనికూడఁ బేరొందెను. "ఈ నా శాసనములప్రకార మథీనియనులు నడచుకొనిన వారికి శ్రేయస్సు గలుగు"నని యతఁడు హితోపదేశముఁ జేసెను.

ఒకనాఁడతఁడు స్నేహితుఁడైన 'థాలీసు'తోఁ గలిసి భోజనము జేయుచుండెను. అప్పుడు స్నేహితునిజూచి "నీ వెందు చేత వివాహము చేసికొనలే"దని యతఁ డడిగెను. అందుకు స్నేహితుఁడు జవాబు చెప్పక యూరకుండెను. తరువాత నొక పరిచారకునికి గొన్ని సంగతులు బోధించి, 'థాలీసు' వానిని సోలనువద్దకుఁ బంపెను. స్నేహితు లిరువురు కలిసి సంభాషించుచుండ, బరిచారకుఁడు వచ్చి "నేను ఆథెన్సుపట్టణమునుండి



అచ్చి పదిరోజులయినది" యని యజమానునితోఁ జెప్పెను. "ఆ పట్టణములోని విశేషములేమి?" యని సోల నడిగెను. "ఒక గొప్పవాని కుమారుఁడు చనిపోయెను." "ఎవని కుమారుఁడు?" "క్షాపకము లేదు." "సోలనుని కుమారుఁడా యేమి?" "అవును. అవును." ఆ మాట విని యతఁడు నెత్తి నోరు గొట్టుకొని యేడ్వసాగెను. "నీవంటి మహాత్ముఁడె మనోధైర్యములేక బాధపడినపుడు, నావంటి దీనులమాటఁ జెప్పనేల? అందుచేత, నేను వివాహమాడలేదు. పరిచారకుని మాటలు సత్యము కావు. నీ కుమారుఁడు చనిపోలే"దని థాలీసు సమ్రతతో జవాబు చెప్పెను.

"సుఖస్యానంతరం దుఃఖం దుఃఖస్యానంతరం సుఖం." అనునటుల సుఖదుఃఖములు మారుచుండును. విషయభోగముల సనుభవించుటచేత మనస్సునకు గలుగు తుష్టియే సుఖముకాదు. మనోవ్యాపారముల నరికట్టి నిర్మలముగ నుండుటయే సుఖము. సుఖమునకు తగినంత దుఃఖ మున్నది. యతికి బ్రతి యుండునేయున్నది. అటు లని లౌకికవ్యాపారములను మనము మానివేయఁగలమా? లోకములో నున్నంతవఱకు, పులుసు కారము మొదలగువానిని దినుచున్నంతవఱకు మన మే వ్యాపారమును మానలేము. ధూమశకటమువీరిది ప్రయాణము ప్రమాదమే. అటులనే, పొగయోష. వీనివీరిద ప్రయాణముచేయుట మానివేయఁగలమా? తూచినటుల, ద్వం

ధ్వము లన్నియు నడచుచుండును. పిచ్చివాఁడు గనుక, అతఁడు వివాహ మాడలేదు.

అథీనియనులు 'మగారాసెనియనుల'తోఁ బోరాడి వారిని జయించలేక విసిగిపోయిరి. వారితో యుద్ధముఁ జేయ వలసిన దని యెవరైన తమతోఁ జెప్పిన, వారు వానిని దండించు చుండిరి. ఆ సంగతి సోలను తెలిసికొని, వారికి బుద్ధిజెప్ప వలె నని యెంచి, వెట్టివానివలె నటించెను. మార్కట్టునకుఁ జోయి, గుక్కడ వెట్టిచేష్టలు చేయుచు, శత్రువులను జయించలేక పోయినందున, నతఁడు 'అథీనియను'లను దూషించెను. వారందఱు తెలివిదెచ్చుకొని శత్రువులపైకి దండెత్తిపోయి, వారిని జయించిరి.

అనంతరము నగరములో రాజ్యాంగములు బాగుగ జరుగుటలేదు. ప్రజలు తోభపడుచుండిరి. రాజ్యసూత్రములను ధరించినవా రాత్తపోషణకు ధనమును స్వీకరింపుటయే గాని, మనుజుల కష్టములను నివారించుటలేదు. వ్యవసారములు మాటుమణిగెను. వానిని ఋజుమార్గములోఁ బెట్టవలసినదని వారతనిని వేడిరి; 'ఆర్కను' యుద్వోగమిచ్చిరి. కొందఱు ప్రజారాజ్యమున కియ్యకొనిరి; కొందఱు సామంతుల ప్రభుత్వము మంచినది; మఱికొందఱి రెండు ప్రభుత్వములను నమ్మేళనఁజేసిన బాగుగనుండు నని యెంచిరి. అన్ని సంగతులను నెఱుదిగ వితర్కించి, యతఁడు రాజ్యాంగములను మార్చి

వేసెను. పురాతనముగ వచ్చుచున్నవానిలో 'మంచివాని సన్నియు నతఁడు నిలవఁ బెట్టెను; కొన్ని యశేషముగ మార్చి వేసెను; మిగిలినవానిని సవరణఁజేసెను.

ఋణములను గొట్టివేసినందుకు సామంతు లతనిని దూషించిరి; భూములను సమముగ పంచనందుకు బీదవారు నిందించిరి. లైకర్గసు చేసినప్రకార మతఁడు చేయనందున కతనిని ప్రజలు గర్హించిరి. లైకర్గసు ధనవంతుఁడు; పలుకు బడికలవాఁడు; సమర్థుఁడు; అతఁడు చెప్పినప్రకారము చేయుటకు ప్రజలు సమ్మతించిరి. సోలను సంసారి; విశేషము పలుకు బడి లేనివాఁడు; అందుచేత నతఁడు వానివలె నేపనిచేయుటకు వీలులేకపోయెను. అందులో దేశకాలములను జూడవలెను. స్పార్థనులకు సరిపడిన రాజ్యాంగములు, అథీనియనులకు సరి పడు నని యెటులఁ జెప్పవచ్చును? కాఁబట్టి వారి శక్తికిఁ దన శక్తికిఁ దగినటుల రాజ్యాంగముల నతఁడు సవరణఁజేసెను; 'ఆర్యుల సభ' నొకటి స్థాపించెను.

అతఁడు వివాహములవిషయమై కొన్ని పద్ధతుల నేర్పఱచెను. స్త్రీలకు సారెచీర లిచ్చుటలేదు. "ధనము గలిగి యున్నదనియూ, లేక గుణవంతురాలనియూ, యామెను పురుషుఁడు వివాహమాడు?"నని యతఁడు చెప్పుచుండెను. ఎన్నడు నెవరును మృతినొందినవారిని దూషించకూడ దను నిబంధన కలదు. వారిని నిందించిన, వా రేమి వినవచ్చిరా?

అందుకుఁ దగిన సమాధానము జెప్పఁగలరా? అటులనె, బ్రతికి యున్నవా రొకరి నొకరు సభలలోను, దేవాలయముల లోను, క్రీడలలోను, న్యాయసభలలోను నిందించుకొనరాదు. ఇంతకు పూర్వము వారు మరణశాసనము వ్రాసి వారి యాస్తులను పంచిపెట్టుట కధికారములేదు; అతఁడు వారి కధికారము కలుగఁజేసెను. స్థిరాస్తిని వారు బంధువుల కియ్యవచ్చును; సంతానము లేనపుడు స్నేహితులకుఁ గొంత యిచ్చుట గలదు. ఇష్టానుసారము వారు మరణశాసనమును వ్రాయఁగూడదు. ప్రయాణమైపోవునపుడు, కష్టములు వచ్చినపుడు, బలు లిచ్చునపుడు, స్త్రీ లెటుల ప్రవర్తింపవలయునో—వీనికి గొన్ని నిబంధనల సతఁ డేర్పాటుచేసెను. వారు ప్రయాణమై పోవునపుడు, బండికిముందు దివిటీ లుంచుకొనవలెను.

ఆ థెన్నుపట్టణములోఁ బ్రాణధనములకు సావ్యస్థ్యముం డెను. అందుచేతనే, దేశ దేశములనుండి ప్రజలు వచ్చి యక్కడ గాపురముండిరి. అయినను, భూములు సాగుబడి అగుటలేదు; మనుజులు దరిద్రులుగ నుండిరి. వీనికిఁ దోడు, వర్తకవ్యాపారములు నిలిచిపోయెను. కనుక, పొట్టపోషించు కొనుటకుఁ దగిన వ్యాపారములోఁ గుమారుని తండ్రి ప్రవేశ పెట్టనిపక్షమున, సృద్ధాప్యములోఁ దండ్రిని గుమారుఁడు పోషించ నవసరములేదని, యతఁ డొక నిబంధనఁజేసెను. ప్రతి